

॥ श्रीः ॥

भूमिका ।

सन्त्यनेके तर्कशास्त्रेषु चिन्तामणिगादाधरीमाथुरीजागदीशी-
सिद्धान्तमुक्तावलीमधृतय उच्चमाधिकारिणां तर्कसंग्रहमधृतयो
मन्दाधिकारिणामुपकाराय बहुतरास्तच्चत्तार्किकैर्निर्मिता निब-
न्धास्तथापि मध्यमाधिकारिकल्पानामल्पविषयामध्येतृणां सुबोधाप-
विविधमतान्तरीयविषयविभूषितस्तर्कशास्त्रीयबहुविधपदार्थोपपा-
दको न कोप्यथावधि कैश्चिन्निर्मितो निबन्ध इत्यालोच्य तथा-
विधविद्यार्थनामययोगाय श्रीकोण्डभट्टविदुषा तर्कदीपिका नाम
सुप्रबन्धो निबन्धो ऽयं निरमायि । अयं च निबन्धकारो महा-
महोपाध्यायभट्टोजिदीक्षितभ्रातृपुत्र इति “भट्टोजिदीक्षितमहं
पितृव्यं नमि सिद्ध्ये” इत्येतत्कृतवैयाकरणभूषणस्थलेखतो
ऽवगत्या सुव्यक्त एव प्रसिद्धतरतत्कालनिर्णयनैतत्काल-
निर्णयोपि । एतत्पुस्तकमतीबालभ्यं केवलं काशीस्थराजकीय-
संस्कृतपाठशालास्थपुस्तकागारात्पुरातनमेकमन्ते कीटादिभक्षि-
तकतिपयाक्षरकमशुद्धमासाद्य श्रेष्ठिवरहरिदासमहोदयार्थानिवा-
र्यप्रार्थनया परमपरिश्रमेण च परिशोध्य निस्तार्य च सुगहं नि-
स्खलिताति संयोज्य च सुविचारेण तत्रतत्रोपयुक्तान्यसरा-
णि धाराणसेयसंस्कृतसेरिजाख्यपुस्तकावल्यां विद्यारसिकाना-

श्रीगणेशाय नमः ॥

पदार्थदीपिका प्रारम्भः

श्रीमत्सिद्धिकरं कान्तं रमोमारमणात्मकम् ।

दयासिन्धुं विदानन्दं सितासितमुपास्महे ॥ १॥

इह खलु चतुर्थपुरुषार्थहेतुभूतमात्मतत्त्वज्ञानप्राप्तयन्ति ।
तच्च पदार्थतत्त्वनिर्णयाधीनमिति पदार्थतत्त्वमत्र विविच्यते ॥
तत्र—

प्रामितिविषयः पदार्थः ॥

स द्विषा भावो ऽभावश्च । भावाः पदेव द्रव्यगुणकर्मसा-
मान्यविशेषसमवायभेदात् । तत्र—

द्रव्यत्वजातिमद्, गुणाश्रयो वा द्रव्यम् ॥

तच्च पृथिव्यप्तेजोवाय्वाकाशकालदिगात्ममनोभेदानव-
धा । तत्र—

पृथिवीत्वजातिमती गन्धवती वा पृथिवी ॥

मणिमुक्तावज्जलादवप्यनुद्भूतगन्धोऽस्त्येवेति न तत्राव्याप्तिः ।
तद्भस्मनि गन्धोऽपलम्भेन तत्रापि गन्धकल्पनात् । मण्यादयः
गन्धवन्तः गन्धवद्भूम्पारम्भकावयवारब्धत्वात् महापटवत् । अथ
वा गन्धवत्त्वं गन्धसमानाधिकरणजलावृत्तिजातिमत्त्वम् । ग-
न्धसमानाधिकरणद्रव्यत्वादिकमादाय जलादावतिव्याप्तिरार-
णाय जलाऽवृत्तीति । एतेन नानागन्धवदारब्धपदार्थस्य निर्ग-
न्धत्वपक्षेऽपि न तत्राव्याप्तिस्तादृशपृथिवीत्वसत्त्वात् । सा च

मुपकारायैककर्तृकत्वाद्द्वैपाकरणभूषणेन सहैव चैकस्मिन् पुटके
संपुद्रये । संप्रार्थये च सर्वान्तःप्रेरकं परमेश्वरं विश्वनाथं सदा
पठनपाठनादिप्रचारेण भाषकीनं संशोधनादिकं मुद्रणापासं वि-
द्वज्जनः सफल्यतादिति ।

माघ वदि १३ सोमे

सं० १९५६

}

काशीस्थराजकीयसंस्कृत-
पाठशालाध्यापकः पट-
वर्धनोपनामको

रामकृष्णशास्त्री ।



वसोऽ

देवाऽ

द्वयः

श्रीगणेशाय नमः ॥

पदार्थदीपिका प्रारम्भः

१२

श्रीमत्सिद्धिकरं कान्तं रमोमारमणात्मकम् ।

१३

दयासिन्धुं चिदानन्दं सितासितमुपात्महे ॥ १॥

१४

इह खलु चतुर्थपुरुषार्थहेतुभूतमात्मतत्त्वज्ञानमामनन्ति ।
तच्च पदार्थतत्त्वनिर्णयाधीनमिति पदार्थतत्त्वमत्र विविच्यते ॥
तत्र—

प्रामितिविषयः पदार्थः ॥

स द्विधा भावो ऽभावश्च । भावा पदेव द्रव्यगुणकर्मसा-
मान्याविशेषसमवायभेदात् । तत्र—

द्रव्यत्वजातिमद्, गुणाश्रयो वा द्रव्यम् ॥

तच्च पृथिव्यप्तेजोवाय्वाकाशकालदिगात्मनोभेदानव-
धा । तत्र—

पृथिवीत्वजातिमती गन्धवती वा पृथिवी ॥

मणिमुक्तावज्जालावप्यनुद्भूतगन्धोस्त्येवेति न तत्राव्याप्तिः ।
तद्भस्मानि गन्धोपलभ्येन तत्रापि गन्धकल्पनात् । मण्यादयः
गन्धवन्तः गन्धवद्भूम्यारम्भकावयवारब्धत्वात् महापटवत् । अय
वा गन्धवत्त्वं गन्धसमानाधिकरणजलादृत्तेजातिमत्त्वम् । ग-
न्धसमानाधिकरणद्रव्यत्वादिकमादाय जलादावतिव्याप्तिवार-
णाय जलाऽदृत्तीति । एतेन नानागन्धवदारब्धपदार्थस्य निर्ग-
न्धत्वपक्षेऽपि न तत्राव्याप्तिस्तादृशपृथिवीत्वसत्त्वात् । सा च

तेजस्त्वजातिमदृग्णस्पर्शवद्वा परमकाशरूपवद्वा तेजः ॥

नित्यमनित्यं च । परमाणुरूपं नित्यं कार्यरूपमनित्यम् । तदपि त्रिधा शरीरेन्द्रियविषयभेदात् । शरीरमादित्यलोके । इन्द्रियं चक्षुः रूपतज्जातितद्द्रव्यतद्गतजातिगुणकर्मणां ग्राहकं कृष्णताराग्रवर्त्ति । तच्चैजममेव, रूपादिषु पञ्चसु रूपस्यैवाभिव्यञ्जकत्वात् आलोकवत् । पूर्ववद्गतीतवयामलकादौ व्यभिचारशरणायैवकारः ॥

ननु रूपवान् परमाणुश्चक्षुषा कुतो न गृह्यते । चाक्षुषमत्यक्षे विषयद्रव्यगतं रूपं महत्त्वं हेतुः परमाणौ तच्चास्तीति चे, सर्वाकाशात्मादयः कुतो न गृह्यन्ते । विषयगतं रूपं महत्त्वं चेति द्रव्यमपि हेतुरिति चे, चार्हि तप्तवारिस्य तेज उष्णः वा कुतो न गृह्यते । उच्यते । द्रव्यचाक्षुषमत्यक्षे विषयगतमुद्भूतरूपं महत्त्वं च कारण, परमाणुर्न महानाकाशो न रूपवान् तप्तवारिस्य तेजश्च नोद्भूतरूपवत् । तद्रूपस्यानुद्भूतत्वात् । एव चाक्षुषमत्यक्षे विषयगत उद्भूतस्पर्शापि हेतुः । बाहिरिन्द्रियजन्यद्रव्यमत्यक्षमात्रेण महत्त्वरूपस्पर्शाणां लाघवादेतत्त्वात् । तथा च मदीपादिप्रभाया रूपमात्रं गृह्यते तेन तदाश्रयद्रव्यमनुमीयत इति सिद्धान्तः । प्रभाशब्दोपि तद्रूपवाचक एवेत्पाहुः ॥

नन्वेवमपि अन्धकारस्थो घटोऽपि गृह्येत द्रव्यचाक्षुषे आलोकसंयोगोपि हेतुरिति चेत्, न, चक्षुरूपस्य सुवर्णरूपस्य वा अंधकारेणिसंयोगसत्त्वादिति चेन्न । द्रव्यमत्यक्षे उद्भूतानभिभूतरूपालोकसंयोगस्य हेतुत्वात् । चक्षुरूपस्योद्भूतत्वाभावात् सुवर्णरूपस्याभिभूतत्वाच्चत्संयोगेपि न प्रत्यक्षम् । विषयश्चतुर्धा भौमं दिव्यमादर्यमाकरजं च । पार्थिवमात्रेण तेजो भौममग्न्यादि । अग्निघ्नं तेजो दिव्यं विद्युदादि । उभयेष्वनभौदर्यं भासितावस्य

पीतजलस्य च पाचनात् । खनिजमाकरजं सुवर्णादि ॥

ननु सवर्णं न तेजः परमकाशकरूपविरहात् उष्णस्पर्शी
भावाच्चेति चेन्न । अभिभूतरूपस्पर्शयोस्तत्र स्वीकारात् । पीत
रूपवन्तः पार्थिवभागास्तत्र मिलिताः संतीति तदीयरूपस्पर्शभ्यां
तयोरेभिभवस्तम्भवत्येव । बलवत्सजातीयग्रहणकृतमग्रदणं
भिभवस्तारशब्दान्मन्दस्येव ॥

ममिंसकास्तु पीतरूपवत् द्रव्यान्तरमेव सुवर्णमूचिरे ।
तत्र । द्रव्यान्तरकल्पने गौरवात् ॥

अन्ये तु हरिद्रादिवर्णपीतरूपवत्त्वात्पृथिव्येव सुवर्णमित्याहुः ।
तत्र । अत्यन्तानलसंयोगाद्भस्मापत्तेः ॥

वायुत्वनाग्निरूपस्पर्शवान्वा वायुः ॥

सोपि द्विधा नित्यो अनित्यश्च । परमाणुरूपो नित्यः का-
र्यरूपो अनित्यः । सोपि शरीरेन्द्रियविषयमाणभेदात् चतुर्धा ।
शरीरे वायुलोके पिशाचादीनां च । इन्द्रियं त्वक् सकलशरीर-
व्यापकम् । पिदानादयो तत्सत्त्वेपि तन्मनोयोगस्य स्वप्नजन-
कत्वान् तदा स्वाप्नज्ञानमेव न स्वाप्नादिपुरीतत्वेन परं नास्ति
अतस्तस्यां मनःप्रवेशे ज्ञानग्रूण्या मृगुतिर्भवति, ज्ञानमात्रे त्व-
न्मनोयोगस्य हेतुत्वेन तदानीं तदभावाज्ज्ञानाभावोपपत्तेः ।
तनु वायवीयमेव रूपादिषु पञ्चम्यु स्पर्शस्यैवाभिष्यञ्जकत्वात्
अक्षयक्षिमलित्वाभ्यामिष्यञ्जकव्यजनपरनवत् । एकादां -
कस्तर्जाभिष्यञ्जने व्यभिचारवारणार्थवकारः । तच्चोद्भूतस्-
तज्ज्ञानानिदभावाद्भूतस्पर्शवद्द्रव्यतद्गुणतज्ज्ञानानिदभावा-
नां ग्राहकम् । अत उद्भूतरूपाभावानुस्रारिरथं नेनो, रूपाभा-
वादायुश्च त्वचा न मृगने, किं तु तत्स्पर्शमात्रं मृगने तदाभ्र-
यत्वेन वायुरनुमीयते इति सिद्धान्तः । एवं मदीयवज्ज्यन्द्रा

दिग्भापि न त्वचा गृह्यते उद्धृतस्पर्शाभावात् ॥

मीमांसकस्तु उद्धृतस्पर्शवद् द्रव्यं त्वचो योग्यं लाघवात्
न तु रूपमपि तत्र प्रवेश्यं गौरवात् । अतो वायुरपि स्पर्शनप्र-
त्यक्ष एव । अत एव वायुं स्पृशामीत्यनुभवः । अन्यथा घटादेः
स्पर्शो गृह्यते तेन तद् द्रव्यमनुमीयते इति वक्तुं शक्यत्वात्
किमपि द्रव्यं स्पर्शनप्रत्यक्षं न स्यात् । किं च चक्षुषा रूपं
गृह्यते घटादि तदाश्रयत्वेनानुमीयतइत्यपि स्यात् । तथा च
द्रव्यमतीन्द्रियमेव स्यात् । एवं बहुबुद्धतरूपवद् द्रव्यं चक्षुर्गोप्यम् ।
अतः प्रदीपचन्द्रादिग्भापि चक्षुर्ग्राहीवेत्याहुः । विषयस्तु वृ-
क्षादिकम्पजनकः । माणः पञ्चधा माणापानव्यानोदानस-
मानभेदात् ॥

शब्दाश्च आकाशः ॥

स च तत्कार्यस्य शब्दस्य सर्वत्रोपलम्भात् विभुः, लाघ-
वादेको नित्यश्च श्रोत्रं तदीयमिन्द्रियम् । अष्टविशेषोपगृही-
तकर्णशृङ्गुल्यवच्छिन्नं नभः श्रोत्रम् । वधिरस्यादृष्टविशेषाभा-
वात् श्रोत्रमस्ति ॥

कालिकपरत्वापरत्वानुमेयः कालः ॥

स चैकोपि वर्तमानातीतमभिव्यक्तिकोपाधिवशाद् वर्तमाना-
दिसंज्ञा लभते । पाकपठनादिक्रियावशात् पाचकपाठकादिव्य-
पदेशवत् ॥

दिगेका नित्या दैशिकपरत्वापरत्वासाधारणकारणम् ॥

सा चेन्द्रपमाग्निनिर्ऋतिवरुणवायुकुबेरेशानव्रह्मानन्तरूपो-
पाधिवशात् पूर्वादिभेदेन दश संज्ञा लभते । एतौ दिक्कालौ
जगदाधारौ जगदेतू च । इहेदानीं करोमीति सर्वानुभवात् ॥

आत्मत्वसामान्यवान् ज्ञानाश्रयो वा आत्मा चिद्भुजित्य-

इवेति ॥

स द्विधा जीवेश्वरभेदात् । सुखाद्याशयोहम्प्रत्ययवेद्यो
जीवः ॥

नन्वहं गौरो ऽहं जानामीतिसामानाधिकरण्योपलम्भाद्वौ-
रत्वादिरूपवति ज्ञानसुखाद्याश्रयता सिद्ध्यतीति देह एव आत्मा
स्यात् । न च शरीरनात्मा ज्ञानशून्यत्वात् । तदपि शरीरं ज्ञानशून्यं
पार्थिवत्वात् घटवदित्यनुमानात् सिद्ध्यतीति वाच्यम् । घटस्य
केवलपार्थिवत्वाच्चज्ञानशून्यत्वेपि भूतसमुदायात्मकत्वात् शरीरस्य
ज्ञानवत्त्वसम्भवात् । केवलचूर्णादौ रागाभावेपि चूर्णपर्णादिसमुदा-
ये ताम्बूले रागोत्पत्तिवत् । अहं ज्ञानवानिति प्रत्यक्षवाधेनानुमान-
स्य शरीरे ज्ञानाभावाऽसाधकत्वाच्च बन्धिरनुष्णः कृतकत्वात्
घटवदित्यनुमानवत् । स्वीचक्रुश्च देह एवात्मेति चार्वाकाः ।
एवं काणोहं बधिरोहमिति इन्द्रियधर्मसामानाधिकरण्यादिन्द्रि-
याण्येवात्मेत्यपरे गदन्ति, तत्कथं नित्यो विभुरात्मेति सङ्गच्छेत
इति चेन्न । शरीरेन्द्रियाणामनित्यत्वेनात्मत्वासम्भवात् । न
चात्माप्यानित्य एवास्तु, कृतहानाकृताभ्यागमप्रसङ्गात् । ध-
र्माधर्मशास्त्रवैयर्थ्यापेक्षेः । किं च काश्चिदुत्पत्तिमारभ्यैव रूपभा-
ग्यादिमान् नान्य इति नियमायाऽदृष्टविशेषो हेतुर्वाच्यः स चै-
तज्जन्मनि न सम्पादित इति तत्सम्पादकजन्मान्तरयोग्यात्मसि-
द्धिः । अनेकजन्मयोगिनश्च नित्यतैव नाशकाभावात् । न
च स्वतन्त्र ईश्वर एव स्वेच्छावशात् स्वसृष्टमाणिष्वेवं
करोति कुलाल इव स्वनिर्मितघटेषु क्वचित् दुग्ध-
योगं क्वचित् मूत्रपुरीषयोगमिति वाच्यम् । अचेतनइव चेतने
तथा व्यवहारे वैषम्यनैर्घृण्यप्रसङ्गात् । दृश्यते च कुलालादेरेव
घटादिवत्पुत्रेषु निर्निमित्तकतया व्यवहारे वैषम्यादिप्रमुक्ता नि-

न्देति । न चायं नित्यः परमाणुरूप एवास्तु, सकलशरीरव्यापि-
मुखदुःखाननभयमसङ्गात् । परमाणुरूपवत् ज्ञानादेस्तद्वर्त्मस्या-
प्रत्यक्षत्वापत्तेश्च । स च प्रतिशरीरं भिन्नः सुखदुःखाद्ययौग-
पधाद्वैचित्र्याच्च । अन्यथा परकीयमुखदुःखानुसन्धानमसङ्गा-
च्च हस्तपादादिभेदस्येव शरीरभेदस्याप्रयोजकतयानुसन्धाना-
ऽप्रयोजकत्वात् जातिस्मरणां जन्मान्तरीयार्थस्मरणानापत्तेश्चे-
ति दिक् । दुःखासमानाधिकरणज्ञानवान्नित्यज्ञानाभयो वा ई-
श्वरः । स च सकलकार्यकर्तृत्वेन सिद्ध्यतीति वक्ष्यते ॥

आत्मतद्गुणादिप्रत्यक्षकरणं मनः ॥

तच्च परमाणुपरिमाणं प्रतिपुरुष भिन्नं यत्रयत्रेन्द्रिये सं-
युज्यते ततस्ततो ज्ञानमुत्पद्यते । अतो युगपदनेकेन्द्रियैर्ज्ञानाभा-
वोपपत्तिः । अन्यथा युगपद्रूपशब्दादिग्रहणापत्तौ व्यासङ्गात्
ज्ञातमित्यनुभवानापत्तेः । तथा च गौडिमसूत्रं “युगपज्ज्ञानानु-
त्पत्तिर्मनसो लिङ्ग” मिति । अत एव मनो विभुः निःस्पर्शद्र-
व्यत्वात् आकाशवदिति मीमांसकोक्तमपास्तम् । अवधानिनां
तु अभ्यासविशेषात्प्रेरणया स्रष्टिति मनासि क्रियया तत्तदिन्द्रि-
यैर्यौगाज्ज्ञानकमिकत्वेपि यौगपद्याभिमानमात्रम् ॥

मन्वन्तरकारोपि निःस्पर्शवत्त्वात् क्रियावत्त्वादिलक्षणरूप-
वत्त्वाच्च पृथिव्यादिभ्यो भिन्नं दृश्यमस्तीति कथं नवैव
द्रव्याणि इति चेत् । मैवम् । तस्य रूपवद्द्रव्यत्वे चक्षुरा ग्रहणं
न स्यात् । द्रव्यचाक्षुषमात्रे उद्भूतानभिभूतरूपवदालोकसंयोग-
स्य हेतुरयात् । न च चक्षुर्गोलकवृत्तितामसेन्द्रियान्तरादन्धकार-
ग्रहः । इन्द्रियान्तररूपेण गौरवात् । किं चान्धकारसमनियत
आलोकाभावो ऽवश्यमभ्युपेयः । तथा च तेनैवारोपितनीलरू-
पेणान्धकार इति व्यवहारसम्भवात् द्रव्यान्तरं तमः । अति-

गौरवात् । तस्मादुद्धृतानभिभूतरूपवदालोकाभावसमूहस्तम् ॥

गुणत्वजातिमन्तो गुणाः ॥

ते च रूपरसगन्धस्पर्शसङ्ख्यापारिमाणपृथक्त्वसंयोगविभागपरत्वापरत्वगुरुत्वद्रवत्वस्नेहबुद्धिसुखदुःखेच्छाद्वेषमयत्नधर्माधर्मसंस्कारशब्दाश्चतुर्विंशतिरेव ॥

तत्र रूपत्वजातिमद्रूपम् ॥

पृथिव्यादित्रयवृत्तिः । शुक्लपीतहरितरक्तकृष्णकपिलचित्रभेदात्सतथा । तदवान्तरजातयस्तु असङ्ख्याताः । तत्र शुक्लभास्वरं तेजसि । परमकाशकतावच्छेदकजातिविशेषो भास्वरत्वं तद्वद्भास्वरम् । शुक्लमेवाभास्वरमपाकजमप्सु पद्मविधमचित्रम् । पाकजं पृथिवीपरमाणौ सतविधमपि अपाकजमेव पृथिवीद्वयणुकादौ । तत्रावयविरूपं कारणम् । एवं रसादावपि । पीमांसकास्तेकैका एव नीलपीतारुणादिव्यक्तयो नित्याश्च । तादृचोत्पद्यमानघटादौ घटत्वादिवत्संसृज्यन्ते इति रूपवान् घट इत्यादिमतीतिः । घटादेनाशे च व्यक्त्यन्तरे घटत्वादिवद्देव वर्त्तन्त इत्याहुः । तत्र । एवं हि घटत्वादिवज्जातित्वापत्तेः । नित्यमेकमनेकसमवेतं सामान्यमिति तल्लक्षणयोगात् । इष्टापत्तौ नीलनीलतरादिव्यवहारानापत्तेः । नहि भवति गोत्वतरो गोत्वतम इति । किं नीलद्रव्यस्य पाकेन रक्तताया दर्शनस्थले पूर्वेनाशस्याऽस्मात्मेनाप्यभ्युपेयत्वाच्च किं चिदेतत् ॥

रसत्वजातिमान् रसः ॥

पृथिवीजलवृत्तिः । मधुराम्लकटुतिक्तकषायलवणभेदात् पोठा । मधुरो ऽपाकजो ऽप्सु पद्मविधोपि । पाकजः पृथिवीपरमाणौ द्रवणुकादावपाकजः ॥

गन्धत्वजातिमान् गन्धः ॥

पृथिवीमात्रवृत्तिः । जलादौ तूष्णम्भक्तमागता एव लोहि-
तस्फटिक इतिवत् प्रतीयते । अत एव पुष्पाद्युपरिसमागतवा-
युना पुष्पाद्यवपवा एव नीयन्ते इति सिद्धान्तः ॥

नन्वेवं पुष्पादेः सञ्छिद्रता, कस्तूर्यादेः परिमाणन्यूनता च
स्यादिति चेन्न । भोजकाऽदृष्टवशात् पुनर्भागानां पूणाभ्युपग-
मात् । एव चित्कर्पूरादौ तथात्वस्येष्टत्वात् । सुरभिरसुरभिश्चेति
द्विधा, सोऽपि पाकजः परमाणौ द्व्यणुकादावपाकजः ॥

स्पर्शस्त्वजातिमान् स्पर्शः ॥

पृथिव्यादिचतुष्टयवृत्तिः शीतोष्णानुष्णाशीतभेदाधिया ।
शीतोऽप्सु । उष्णस्तेजसि । अनुष्णाशीतः पृथिवीवाय्वोः । वा-
यावपाकज एव पृथिवीपरमाणौ पाकजः पृथिवीद्व्यणुकादावपा-
कजः । कोमलकठिनचित्त्रभेदात् अनेकधा ॥

ननु कथं रूपस्पर्शविवेचित्राणुदाहृतौ रसगन्धयोरपि ह-
रीतक्यादौ विचित्रयोर्दर्शनात् । न च तत्र नानारससमुदाय
एव भासते पद्मसा हरीतकीति व्यवहारादिति वाच्यम् । रूप-
स्पर्शयोरप्येवमापत्तेः । चित्ररूपवति अत्र श्याममत्र रक्तमित्या-
द्यनुभवाद्भयवहाराच्चेति चेत् । उच्यते । न तावन्नीलपितारब्धे
नीलं सम्भवति, समवायेन नीलं प्रति स्वाश्रयसमवेतत्वमम्ब-
न्धेन नीलेतरस्य प्रतिबन्धतत्वात् । अन्यथा पीतावच्छेदेनापि
नीलापत्तेः । नापि परस्परप्रतिबन्धादुभयोरसम्भवेन नीरूपत्व-
मेवास्तिवति वाच्यम् । अतीन्द्रियतापत्तेः । विषयगतोद्भूतरूपस्य
मत्प्रसङ्गेतृतायाः प्रागभिहितत्वात् । तस्मान्नीलपीतादिविलक्षण-
मेव चित्रं सत्र जन्यतइति वक्तुं शक्यत्वात् । एव स्पर्शेऽप्यवधेय-
म् । गन्धरसयोस्त्वस्वीकारेऽपि न सति । तयो प्रत्यसाहेतुत्वा-
त् । के चिन्तु चित्ररसगन्धावपीच्छन्ति । तन्तु वर्द्धमानादिव्य-

नादृतम् ॥

ननु रूपादयः पृथिवीपरमाणावेव पाकजा इति कथं सङ्गच्छताम् । आमपाकनिक्षिप्तघटादावपि पूर्वरूपनाशपरोत्पत्त्योरनुभवसिद्धत्वादिति चेत्सत्यम् । घटमध्येपि पाकजरूपाद्यनुभवसिद्धं तच्च तत्राग्निसंयोगं ज्ञापयति अग्निसंयोगस्यैव पाकजनकत्वात् । तथा च बन्धविधातात् तत्र परमाणुपर्यन्तं घटावयवतदवयवानां विभागः । ततः परस्परसंयोगनाशः । ततो विशकलितेषु तन्तुषु पटनाशवदसमवायिकारणनाशात् द्रव्यनाशे स्वतन्त्राः परमाणवः पच्यन्ते तत्र कदाचित्समानाग्निसंयोगादेकजातीयं, विलक्षणञ्च परस्परविलक्षणं रूपमुत्पद्यते, पुनर्भोजकादृष्टसहकृत ईश्वर एव सृष्ट्यादाविव द्व्यणुकादिक्रमेण पूर्ववदेव तादृशरेखोपरेखासंस्थानवत् करोति । तथा च परमाणुरूपाद् द्व्यणुके ततः त्र्यणुके इति क्रमेण पूर्वकुलालनिर्मितमटवत् तत्रापि रूपाद्युत्पत्तिरिति भवति परमाणावेव पाकजरूपरसगन्धस्पर्शाः न द्व्यणुकादाविति । घटादावेव पाकाभ्युपगमे कठिनघटादिमध्यभागे बन्धप्रवेशान्मध्येपि पूर्वरूपादिनाशनवीनोत्पत्ती न स्यातामिति काणादाः ॥

नैयायिकास्तु घटादयः सच्छिद्राण्येव द्रव्याणि, कथमन्यथा भाण्डान्तर्गतौदनादिपाकः कथं वा तन्मध्यवर्तिजलस्यन्दनमस्रवणे । तथा च तद्द्वारा प्रविष्टवन्दिना मध्येपि पाकसम्भवाद्गौरवग्रस्तनिष्प्रमाणकपूर्वनाशनवीनोत्पत्तिकल्पनां तदुत्पादनायेश्वरे भारं च न सहन्ते । तथा च तन्मते घटादावपि पाकः सिध्यति ॥

ननु संयोगस्योभयनिष्ठत्वाद् घटादाविव बन्धादावपि रूपादयः कुतो न भवन्तीति चेत्, सत्यम् । समवायेन पाकजरूपं

मति पृथिवीत्वेन हेतुत्वात् बन्धेस्तेजस्त्वात् । इदमेव च पृथिवी-
त्वजातौ प्रमाणम् ॥

ननु मतद्वयेऽप्यग्निसयोगादेकस्माद्विलक्षणा भिन्नाश्च रूपा-
दय कथं प्रागभावभेदादिति चेन्न । तस्य वैलक्षण्यप्रयोजक-
त्वात् । अन्यथा घटादीनामपि घटादिवत्परस्परवैलक्षण्यप्राप्ति-
रिति चेन्न । रूपवति घटे रूपान्तरानुत्पत्तेः रूपं प्रति रूपं प्रति-
बन्धकमिति सर्वसिद्धम् । एवं रसादावपि । तथा च प्रतिबन्ध-
काभावरूपतत्त्वज्ञावकारणभेदवैलक्षण्याभ्यां भेदवैलक्षण्ये द्वित्व-
त्रित्वादिजद्वयणुकपणुकानुत्वह्रस्वत्वदीपित्वमहत्वेऽप्येव भेदा-
दि । के चित्तु अग्निसंयोगभेदादेव भेदमाहुस्तेषामणुत्वादौ
गतिर्विधित्वा ॥

ननु स्पर्शस्य पाकजत्वे किं मानम् । नहिरूपरसादिवत्पाको-
त्तरं स्पर्शान्तरमनुभूयते । न च चांडालस्पर्शनिषेधगोत्राक्षणस्पर्-
शविध्वनुपपत्त्या तत्सिद्धिरित्याचार्यैरुक्तं युक्तम् । तत्र स्पर्शपद-
स्य संयोगपरत्वात् । अन्यथा गङ्गास्पर्शविधिकर्मनाशाजलस्पर्श-
निषेधानुरोपाज्जले ऽपि दीपाग्निस्पर्शनिषेधपरमेऽम्बरार्चिवदी-
पस्पर्शविधेरनुरोधोत्तेजसि तत्सिद्ध्यापत्तेरिति चेन्न । पूर्वं काठिन-
स्य पाकेन कौमलतायाः पूर्वं कौमलस्य पाकेन काठिन्यस्य वा-
नुभवसिद्धत्वेन रूपादिवत्पाकजत्वासिद्धेः । न च काठिन्यकौम-
लत्वे संयोगविशेषौ । चाक्षुषत्वापत्तेः । एते रूपरसगन्धस्पर्शा उ-
द्भूतानुद्भूता द्विधा । उद्भूतत्वं जातिस्तदभावाः अनुद्भूतत्वमिति
प्राञ्चः । अनुद्भूतत्वं जातिस्तदभाव उद्भूतत्वमिति प्राणि-
काराः ॥

संख्यात्वजातिपती संख्या ॥

एकत्वाद्वित्वबहुत्वभेदात्रिधा । सकलद्रव्यवृत्तिः । तत्रावपन-

गतैकत्वेनावर्गविन्येकत्वं जन्यते द्वित्वादौ तु विशेषः । घटद्वये
 चक्षुरादिसंयोगे सति तत्रायमेको ऽयमेक इत्यपेक्षाबुद्ध्या द्वित्वो-
 त्पत्तिरनन्तरं द्वित्वद्वित्वत्वनिर्विकल्पकं ततः सविकल्पकमनन्त-
 रमिमौ द्वावेति प्रतीतिर्भवति । तत्र घटद्वयवृत्त्येकत्वद्वयसमवायि-
 कारणम् । अपेक्षाबुद्धिर्निमित्तकारणम् । द्वौ यदौ समवायिकारण-
 म् । एवं बहुत्वेऽपि । अपेक्षाबुद्धिर्नाशात् द्वित्वादिनाशः । अत
 एव अपेक्षाबुद्धिः क्षणचतुष्टयस्थापिनी । अन्यथा द्वित्वविशिष्ट-
 द्रव्यप्रत्यक्षायोगात् । नञ्निब्रजानेच्छामयत्नादपस्तु द्विक्षणस्यापि-
 न एवेति सिद्धान्तः । द्व्यणुकत्र्यणुकादिगताद्वित्ववित्त्वादेर्भगव-
 दपेक्षाबुध्योत्पन्नस्य च निमित्तकारणादृष्टनाशाज्ञाशः । नन्वयमेको-
 यमेक इत्यादिद्रव्यत्रयादिविषयापेक्षाबुद्ध्या द्वयोर्द्वित्वं त्रिषु त्रित्व-
 मित्यादिनियमः कुत , वैपरीत्यस्य दुर्वारत्वात् । समवायिकारणा-
 दिसाम्ये कार्यवैलक्षण्यं वाक्यम् । न चैकत्वद्वयं द्वित्वे त्रयं त्रित्वे
 हेतुरिति वाच्यम् । एकत्वे द्वित्वाद्यभावात् द्वित्वोत्पत्तेः प्राग् द्रव्ये-
 पि तदभावात् द्वित्वे द्रव्यद्वयं हेतुरित्यस्याप्यसम्भवात् । न च
 प्रागभावादेतदुत्पत्तिरित्याचार्योक्तं युक्तम् । तस्य वैलक्षण्यमयो-
 जकत्वात् । अन्यथा कार्यवैलक्षण्यात्कारणवैजात्यकत्वनोच्छेदाप-
 त्तिरिति चेत् । उच्यते । केवलापेक्षाबुद्ध्या द्वित्वद्वित्वसहितया त्रित्वं
 तत्सहितया चतुष्टयमित्यभ्युपगमात् । द्वित्वं द्वयोरेव कुत इति
 चेत् । तत्रैव तत्प्रागभावसत्त्वादिति गृहाण ॥

परिमाणत्ववत् परिमाणम् ॥

सकलद्रव्यवृत्तिः । तच्चतुर्विधम् । अणुमहद्वर्धद्वस्वभेदात् ।
 तत्रोत्कृष्टाणुत्वद्वस्वत्वे परमाणुमनसोर्नित्ये । अपकृष्टे द्रव्यणुके ।
 एवं महत्त्वदीर्घत्वे उत्कृष्टे नित्ये आकाशादौ विभुत्वशब्दाच्चे ।
 अपकृष्टे जन्ये तरतमभावेन त्र्यणुकादौ स्तः । वित्त्वादापलकम-

ध्विति व्यवहारस्तु अपकृष्टमहत्वाद्गौणः । एवं मांशोर्वीमनो हृस्व
इत्यपि अपकृष्टदीर्घत्वाद्गौणः । तत्र द्व्यणुकपरिमाणं परमाणुद्वि-
त्वसंख्यायोनिः । द्व्यणुकगतबहुत्वात् व्यणुस्ते महत्त्वम् । घटादौ
च कपालमहत्त्वम् । ववचित् ववचित्बहुत्वसंख्या विलक्षणमहत्त्वे
हेतुः । तूलपिण्डपरिमाणविशेषे अवयवमचयः कारणम् ।
स च प्राशिपिलः संयोगः ॥

घटः पटात्पृथगित्यनुभवसिद्धपृथक्त्वजातिपत्पृथक्त्वम् ॥

तदपि संख्यावदेव सर्वद्रव्यवृत्तिः एकपृथक्त्वद्विपृथक्त्वत्रि-
पृथक्त्वादिभेदेन अनेकधा । अवयवगतैकपृथक्त्वादवयवविन्ये-
कपृथक्त्वमुत्पद्यते । रूपं रसात्पृथक् इति तु भिन्नत्वाद्गौणः प्रयो-
गः । ननु भेदेनैव घटः पटात्पृथगिति व्यवहारोपपत्तौ पृथक्त्वा-
ख्यगुणे किं मानमिति चेत् । अत्राचार्याः । अन्यारादितर-
तैदिकशब्दांचूत्तरपदाज्जाहियुक्ते इति व्याकरणसूत्रेण पृथक्त्व-
वाचकपदयोगे विधीयमानपञ्चम्यनुरोधेन तत्स्वीकारः । महा-
भाष्ये ऽन्येत्यर्थग्रहणमभ्युपेत्य तदर्थवाचकतरादिपदयोगेपि
पञ्चमीसिद्धेस्तस्य सूत्रे प्रत्याख्यातत्वात् । भेदस्य अन्यपदार्थ-
त्वेन विवक्षणे च तद्वाचकपदयोगाविशेषात् घटादन्यो विलक्षण
इत्यादाविव घटो नेत्यत्रापि पञ्चम्यापत्तेः ॥

संयुक्तावित्यनुभवसिद्धसंयोगत्वजातिमान्संयोगः ॥

सर्वद्रव्यवृत्तिः । सत्रिविधः । अन्यतरकर्मज उभयकर्मजः
संयोगजश्च । निष्क्रियस्य स्थाणोः क्रियावता पक्षिणा सहा-
यः । मल्लयोर्भेषपोर्वा द्वितीयः । अङ्गुलीतरुसंयोगात्कायतरु-
संयोगोन्त्यः । सोऽयं संयोगो द्विनिष्ठः घटपटौ संयुक्तौ इतिमत्या-
यात् । घटे पटस्य पटे घटस्यान्य एव संयोगः । अन्यथा घटः
पटसंयुक्तइतिवत् घटो पटसंयुक्त इत्यपि प्रतीत्यापत्तेः । तथा

चैकद्रव्यवर्त्येव संयोग इति मीमांसकाः ॥

घटपटौ विभक्ताविति प्रतीतिसिद्धविभागत्वजातिमान् वि-
भागः ॥

सर्वद्रव्यवृत्तिः संयोगजः । हिमवार्द्धिष्वौ । विभक्ताविति म-
योगस्तु संयोगाभावयोगात् गौणः । शेषं पूर्ववत् ॥

परत्वत्वजातिमत् परत्वम् ॥

तत् द्विविधं कालिकं दैशिकं चेति । आद्यं जन्यद्रव्ये एव ।
द्वितीयं मूर्ते एव । इयत्तावाच्छिन्नपरिमाणं मूर्त्तत्वमुच्यते तदा-
श्रयो मूर्त्तम् । तथाहि । युवस्पविरपिण्डयोरयमस्माद्बहुतरतपन-
परिस्पन्दाश्रयो ऽयमस्मादल्पतरतपनपरिस्पन्दाश्रय इति यु-
द्धया परत्वापरत्वे जन्येते । तदीयैव अयमस्मात्पर इति अय-
मस्मादपर इति धीरुत्पद्यते । एतदेव ऋषेष्टत्वं कनिष्ठत्वं च ।
तत्र तपनकिंवायाः पुरुषे सम्बन्धघटको महाकालोभ्युपेयने । एवं
व्यवहितसन्निकृष्टयोः पिण्डयोरयमस्मात्स्वल्पतरसंपुक्तसंयोगवा-
न् अयमस्माद्बहुतरसंपुक्तसंयोगवानिति ज्ञानात् दैशिकपरत्वा-
परत्वे जन्येते तयोरेवायमपरोयं पर इति धीरुत्पद्यते । तत्र ता-
वत् देशसंयोगसङ्क्रामिका महादिगभ्युपेयते ॥

गुरुत्वत्वजातिमद्गुरुत्वम् । आद्यपतनासाधारणकारणम् ॥

पृथिवीजलवृत्तिः । अतीन्द्रियं पतनानुमेयमित्युच्यनाचा-
र्याः । अधोदेशावच्छेदेन मत्स्यमेव तद्विति लीलावतीकारः ॥

• द्रवत्वत्वजातिमत् द्रवत्वम् ॥

पृथिव्यादिप्रपञ्चति । द्विविधं सांसिद्धकं नैमिषकं च । तत्र
स्वाभाविकं जले करकादी चादृष्टवशात् यनीभावात्प्रतिबन्धक-
मात्रं यस्तुतोस्त्येव सणोत्तरमुपलम्भात् । लासामुवर्णादावग्निसं-
योगनिमित्ताज्जायमानमन्यम् ॥

स्नेहः सङ्ग्रहरूपकार्यानुमेयो गुणः ॥

जलमात्रवृत्तिः । घृततैलादावुपष्टम्भकजलभागतः ॥

बुद्धित्वजातिमती बुद्धिः ॥

सा द्विधा स्मृतिरनुभवश्च ॥

स्मरामीत्यनुभवसिद्धस्मृतिरनुभवातिमती स्मृतिः ॥

सा च पूर्वानुभवजन्यसंस्कारजा इति वक्ष्यते ॥

अनुभवामीत्यनुभवसिद्धजातिविशेषोऽनुभवस्वमित्येके ॥ अनुमित्यादौ अनुभवामीत्यमतीतिः प्रत्यक्ष एव । तथानुभवाच्चानुभवसिद्धमनुभवत्वं प्रत्यक्षत्वमेवेत्यपरे । प्रकृते तु स्मृतिभिन्नज्ञानत्वमेवानुभवत्वमिति ॥ सेयं बुद्धिर्द्विधा मिथ्या प्रमा च ॥

असद्विषयणी मिथ्या ॥

शुक्ताविदं रनतमिति बुद्धौ शुक्तिरजतस्वयोः प्रसिद्धयोरलीकस्यैव समवायस्य विषयीकरणादिति वाचस्पतिमिश्राः । आचार्यादयस्तु । असतो भानासम्भवाच्छुक्ता प्रसिद्धरजतस्वस्यैव तत्समवायस्याप्यारोप एव । अलीकं न भासतइत्यादिवाक्येष्वपि सचेतसां मूकतैवोच्येतत्याहुः । तन्मते विशेष्याऽसम्प्रद्विशेषणविषयकत्वं मिथ्यात्वंम् ॥ घटे रूपमित्यस्य वारणाय विशेष्यावृत्तीति नोक्तम् । असम्प्रद्वत्वं तु तत्र नास्तीति नातिव्याप्तिः । सा त्रिधा संशयविषयतर्कभेदात् । एकस्मिन्धर्मिणि विरुद्धनानार्थावमर्शः संशयः । यथा स्याणौ स्याणुर्वा पुरुषो वायामिति । अत्र पुरुषत्वं तत्सम्बन्धश्च तत्र नास्तीति भवत्यसद्विषयत्वम् । स चायं त्रिधाऽसाधारणधर्मदर्शनजो ऽसाधारणधर्मदर्शनजो विप्रतिपत्तिजश्च । स्याणुपुरुषसाधारणोद्यत्त्वदर्शनज आय उक्तः । नित्याऽनित्येभ्यो व्यावृत्तशब्द-

त्वादिदर्शनार्जः शब्दो नित्यो ऽनित्यो वेति द्वितीयः । वादिवि-
रुद्धार्थकवाक्याज्जायमानस्तमो द्रव्यं न वेत्यादिस्तृतीयः ॥

प्रतियोगिव्यधिकरणतदभाववति तत्प्रकारको निर्णयो वि-
पर्ययः ॥

यथा शुक्लाविदं रजतमिति रजतत्वाभाववत्यां शुक्तौ त-
न्निर्णयोपं भवत्येव । अयं वृक्षः कपिसंयोगीति मूलावच्छेदेन
कपिसंयोगाभाववति वृक्षे कपिसंयोगप्रकारकस्य निश्चयस्य
सत्त्वादयमपि विपर्ययः स्यात्तद्वारणाय प्रतियोगिव्यधिकरणे-
ति । संयोगाभावो हि प्रतियोगिसमानाधिकरणो न प्रतियोगि-
व्यधिकरणः, शाखावच्छेदेन कपिसंयोगसत्त्वेऽपि मूलावच्छेदेन
कपिसंयोगाभावस्य विद्यमानत्वात् ॥

व्याप्यारोपप्रयुक्तो व्यापकारोपस्तर्कः ॥

यथा यदि निर्वन्दिः स्यान्निर्धूमः स्यादिति । वन्धभावो
व्याप्यस्तदारोपप्रयुक्तो व्यापकधूमाऽभवारोपोजास्ति । स्वप्न-
स्तु संशयविपर्ययात्मकं स्मरणमेव दोषवशात्तदिति स्याने-
इदमिति नैयायिकाः । वैशेषिकास्तु तर्कस्याहार्यविपर्ययात्म-
कत्वान्न पृथक् गणयन्तः संशयविपर्ययस्वप्नानध्यवसायमे-
देनाविद्या चतुर्देल्याहुः । मिद्धामनःसंयोगजं ज्ञानं स्वप्नः ।
अविदितचरपदार्थदर्शनात्किमेतदितिभीरनध्यवसायः । न चायं
संशयः, नानाकोट्यनुल्लेखात् ॥

प्रमा च यथार्थानुभवः ॥ अवाधितार्थविपर्ययं ज्ञानं यथा-
र्थम् ॥ स्वविषयसम्बन्धेन विशेषणवद् विशेष्यविषयकमित्यर्थः ।
तथा च रक्तः पट इति परम्परया प्रमा, न समवायेन । सा
च प्रमा मत्स्यसात्मिकवेति चार्वाकाः । अनुमितिरपीति कणाद-
सुगतौ । उपामितिरपीति न्यायैकदेशिनः । शब्दोपीति नैयायि-

काः । अर्थावतिरपीति प्रभाकरः । अनुपलब्धिरपीति भाट्टा
वेदान्तिनश्च । सम्भवैतिस्वरूपापीति पौराणिकाः । चेष्टापीति
तान्त्रिकाः ॥

एतादृशप्रमाकरणं च प्रमाणम् ॥

करणत्वं चासाधारणकारणत्वम् ॥ असाधारणत्वं च
व्यापारवत्त्वम् । तथा च चक्षुरादिकमेव प्रत्यक्षे करणमित्ये-
के । आचार्यास्तु अव्यवधानेन कार्योत्पादकत्वमसाधारणत्व-
म् । तथाच चक्षुःसंयोगादिकमेव प्रत्यक्षे करणं, लिङ्गपरामर्श-
रूपं तृतीयं ज्ञानमेवानुमितानित्याहुः ॥

कारणत्वं चानन्यथासिद्धनियतपूर्ववृत्तित्वम् ॥

यथा घटे दण्डादेः । दैवादागतस्य रासभस्य तन्तुरूपस्य
च वारणाय क्रमेण पदद्वयमिति प्राञ्चः । वस्तुतस्तु नियतपदं
न देयमेव रूपवद्वासाभस्याप्यन्यथासिद्धत्वेनैव वारणात् । अ-
न्यथासिद्धत्वं चावश्यकल्प्यमानपूर्ववर्तिन एव कार्यसम्भवे त-
त्सहचरित्वं, रासभसत्वेऽपि दण्डचक्रादेरावश्यकत्वात्तैर्यमन्य-
थासिद्ध एवेति तत्त्वम् । तथा च प्रमाकरणं चार्वाकमते एकं,
वैशेषिकाणां द्वयमित्यादि सिध्यति । तथाहि । साक्षात्कारोमी-
ति प्रतीतिसाक्षिकनातिविशेषवज्ज्ञानं प्रत्यक्षान्तत्वं द्विधा नित्य-
मनित्यं च । नित्यं भगवतः तत्सर्वविषयं प्रमा च । अनित्यं
च जीवानाम् । तत् द्विधा सविकल्पकं निर्विकल्पकं च ॥

अयं घटो ऽयं दण्डीत्यादिशब्दाभिलाषयोग्यं विशेषणविशे-
ष्यवैशिष्ट्यावगाहि वा सविकल्पकम् ॥
तत्कारणत्वेन कल्प्यमतीन्द्रियं विशिष्टशब्दाभिलाषयोग्यं वि-
शेषणविशेष्यवैशिष्ट्यावगाहान्त्यम् ॥

तत्रया । दण्डी पुरुष इति ज्ञाने दण्डो विशेषणं पुरुषो

यात् सुखसमवेतसुखत्वादिग्रहे संयुक्तसमवेतसमवायः । एवं घटादिग्रहे चक्षुषः स्पर्शनस्य वा संयोगः । रूपादौ संयुक्तसमवायः । रूपत्वादौ संयुक्तसमवेतसमवायः द्रष्टव्यः । द्रव्यप्रत्यक्षमात्रे इन्द्रियसंयोगस्य शब्देतरद्रव्यसमवेतग्रहे संयुक्तसमवायस्य तत्समवेतग्रहे तृतीयस्य हेतुत्वस्य सामान्यतः स्वीकारात् । ननु चक्षुषो गोलकविशेषरूपस्य घटादिसंयोग प्रत्यक्षवाधितः कथमासाचिरिति चेन्न । तच्च गोलकाधिष्ठितानामिन्द्रियाणामतीन्द्रियाणामप्युपगमात् गोलकादिह्रावत्त्वे चाऽसम्बद्धग्राहकत्वमभ्युपेयम् । तथा च पृष्ठभागीयाः पुरोवर्तिनो भित्त्यादिष्वप्यहिताश्च पदार्था गृह्यन् । व्यवधानं प्रतिव्यपकामिति चेन्न । भित्त्यादिपरभागास्थितानां परावृत्य दर्शने पृष्ठदेशे स्वस्य च प्रत्यक्षं न स्यात् । तत्पुरुषोपतत्कालीनप्रत्यक्षं प्रत्येव तत्कालप्रतिबन्धकत्वकल्पने चातिगौरवात् । तस्मादावश्यकमतीन्द्रियमिन्द्रियम् । नन्वेवं शाखाचन्द्रमसोस्तुल्यकालग्रहणं न स्यात् । किं च नेत्रोन्मीलने प्रहराद्यवधिपूर्वचन्द्रग्रहणार्थं विलम्बापत्तिः । चक्षुषस्तावत् दूरगमनकल्पनात् इति चेन्न । अतिलाघवादतिशीघ्रं तावत् दूरगमनाद्विशेषाऽग्रहणस्याशु तदुत्पादकमतीतेश्चोपपत्तेः । तदुक्तम् । अचिन्त्यो हि तेजसो लाघवातिशयेन वेगातिशयो यत्प्राचीनाचलचूडावलम्बिन्येव भगवति मयूखमालिनि भुवनोदरेष्वालोक्तइत्यभिमानो लौकिकानामिति दिक् ॥ समवायेन शब्दग्रहः श्रोत्रे शब्दसमवायस्य सत्त्वात् । शब्दत्वादिग्रहे समवेतसमवायः । विशेषणतया आभावग्रहः । शब्दो नास्तीति श्रोत्रे शब्दाभावस्य विशेषणतास्त्येव । भूतले रूपादौ च घटाभावग्रहे चक्षुःसंयुक्तविशेषणता चक्षुःसंयुक्तसमवेतविशेषणता चेत्यादि द्रष्टव्यम् ॥ कवेः काव्यरचनामूलभूते विशिष्टज्ञाने

मनसा जायमाने विशकालितपदार्थस्मरणरूपं ज्ञाने सन्निकर्षः ।
 अन्यथा तत्र सन्निकर्षाभावेनातीन्द्रियातीतानामतपदार्थवैशि-
 ष्ट्याज्ञानासम्भवात् । घटस्वसामान्यलक्षणमत्यासत्त्या ज्ञात-
 व्यवहितसकलज्ञानोत्पत्तौ सामान्य मत्यासत्तिः । अन्यथा एता-
 दृशो घटपदवाच्य इत्येकत्र घोषिते सर्वत्र घटे तद्ग्रहो न स्या-
 त् । लक्षणमात्रमृपिस्तस्यौ सुप्तमीन इव हृदइत्याद्यभिपुक्तोक्त्या
 योगिभिः सर्वसाक्षात्कारे तत्रात्यन्वयोगाभ्यासेन जातो ऽदृष्ट-
 विशेष एव योगजपर्म इत्युच्यते ॥

अथानुमानन्निरूप्यते ॥

अनुमिनोमीत्यनुभवसाक्षिकजातिविशेषतत्त्वानुमितिः ॥

तत्करणमनुमानम् ॥ तच्च ज्ञायमानं लिङ्गमिति प्राञ्चः ।
 तथाहि । यद्धर्मावच्छिन्नसमानाधिकरणा यावन्तो यन्साध्यता-
 वच्छेदकविशिष्टसमानाधिकरणास्तत्साध्यतापानाधिकरणव्या-
 प्तिः । तदाश्रयो धूमादि लिङ्गं तस्मिन् लिङ्गे यत्र धूमस्तत्र सर्वत्र व-
 न्हिरिति भूयो दर्शनात् धूमत्वावच्छिन्नधूमसमानाधिकरणाः सर्वे
 महानसत्त्वादयो बन्धित्वावच्छिन्नबन्धिसमानाधिकरणास्ताड-
 शबन्धिसमानाधिकरणे धूम इति व्याप्तिज्ञानं प्रथमं जायते ततो
 ऽपूर्वपर्वतादौ धूमदर्शनात् द्वितीयं ज्ञानं जायते ततो बन्धिव्या-
 प्यधूमवानयमिति तृतीयं ज्ञानमुत्पद्यते तदेव लिङ्गपरामर्शः ।
 तत्र लिङ्गपरामर्शत्वेन परामृष्यमाणलिङ्गत्वेन वा कारणतेत्यत्र
 विनिगमकाभावादुभयमपि द्वारद्वारिभावेन हेतुः । लिङ्ग करणं
 परामर्शो द्वारं व्याप्तिज्ञानं तु परामर्शे विशेषणज्ञानत्वेनोपयुज्य-
 ते । ततोयं पर्वतो बन्धिमानिति साध्यबन्धिविशिष्टज्ञानरूपा-
 नुमितिर्भवतीति । मणिकारास्तु अतीतानागतलिङ्गेनाप्यनु-
 मितिदर्शनात् न लिङ्गस्य कारणत्वं किं तु व्याप्तिज्ञानं कारणं

परामर्शो व्यापार इत्याहुः । स्मरणात्मकपरामर्शोदसन्निकृष्टहे-
तुकेष्वनुमितौ तत्र व्याप्तिज्ञानस्य पूर्वपरामर्शतज्जन्यसंस्कारैर्व्य-
वधानात् करणत्वं सम्भवतीति व्याप्तिज्ञानस्य संस्कारसाधारण
परामर्शजनकत्वेनैवानुमितिकरणत्वेति नव्याः । जनकत्वं हि कार-
णत्वं तच्चानन्यथासिद्धनियतपूर्वद्वैतित्वं च प्रागभावावच्छिन्न-
सम्बन्धविच्छिन्नत्वमतिगौरवग्रस्तमिति न तेन रूपेण करणता किं तु
यन एवानुमितिकरणं परामर्शो व्यापारः । उक्तं च प्रमेयभाष्ये
स्मृत्यनुमित्यादिकरणत्वेन मनः साधितमिति नव्यतराः ।
ज्ञानत्वेनैवानुमितिकरणता परामर्शो विशेषकारणमिति नानिग्र-
सङ्ग इत्यपि केचित् । न च व्याप्तिग्रहे सति महानसपवानुमी-
यताम् बन्धिह्याप्यधूमवानवमिति परामर्शस्य तत्रापि सम्भवा-
दिति वाच्यम् । पक्षताया अप्यनुमितिहेतुत्वात् ॥

अनुमितीच्छाभावविशिष्टसाध्यनिर्णयाभावो हि पक्षता ॥

महानसादौ चानुमितीच्छाविरहसहित एव साध्यनिर्णयो-
स्तीति न पक्षता । तत्रैवानुमितिर्भवत्वितीच्छायां पक्षतासम्प-
त्तये अनुमितीच्छाभावविशिष्टेति विशेषणम् । तथा च पुरुषे स-
त्यपि दण्डाभावाद्दण्डिपुरुषाभाववत्साध्यनिर्णये सत्यपि
इच्छाविरहरूपविशेषणाभावाच्चादृशनिर्णयाभावरूपा पक्षता भ-
वति । साध्यसन्देहः पक्षता । तदुक्तं भाष्ये । नानुपसृष्ट्ये
ऽर्थे न निर्णानि ऽर्थे न्यायः प्रवर्तते अपि तु सन्दिग्धे इति
मते च तत्रानुमितिर्न स्यादिति । तच्च युक्तम् । अकस्माद् घन-
गर्जितेन मेघानुपानात्सन्देहाभावेऽपि अनुमितिदर्शनात् । न
च धूमो बन्धिह्याप्यो धूमवान् पर्वत इति ज्ञानद्वयमेव हेतुरस्तु
कुत परामर्शोपीति भीमांसककन्दलीकारयोर्मतं युक्तम् । धूमो
बन्धिह्याप्य आलोकवान्पर्वते इति ज्ञानादप्यनुमित्यापत्तेः ।

धूमे व्याप्तेरालोके पक्षधर्मतायाश्च ज्ञानस्य सन्तत्वात् । न चैक-
 प्र हेतौ तदुभयावगाहि ज्ञानं कारणमिति वाच्यम् । धूमो व-
 न्हिन्व्याप्यो द्रव्यवान् पर्वत इति ज्ञानादप्यनुमित्यापत्तेः । द्रव्य-
 त्वेन धूमस्यैव पक्षवृत्तित्वमानात् । न चैकेन धूमत्वरूपेण व्या-
 प्तिपक्षधर्मताज्ञाने हेतू । वन्हिन्व्याप्यधूमवान् पर्वत इत्याप्तवाक्य-
 जपरामर्शात् अनुमित्यनापत्तेः । तस्मात्परामर्श एवावश्य-
 कः । सोऽयं परामर्शो व्याप्तिज्ञानक्रमेण यत्र स्वस्वैवोत्पन्नस्त-
 त्रानुमितिरपि स्वस्यैव भवति, तदेव स्वार्थानुमानम् । यत्र तु
 स्वयं बुद्ध्या शब्देन परं बोधयति, तत्परार्थानुमानम् । तत्र प्रति-
 शाहेतूदाहरणोपनयनिगमनाख्याः पञ्चावयवाः । तत्र पर्वतो व-
 न्हिमानिति साध्यविशिष्टपक्षयोधकं वचनं प्रतिज्ञा कुत इत्याकां-
 शाशमकं धूमादिति पञ्चम्यन्तं लिङ्गवचनं हेतुः । धूमो ऽस्तु
 वन्हिर्मास्त्वित्याशङ्काशमकं यत्र धूमस्तत्राग्निर्वथा महानस इ-
 त्यादि सव्याप्तिकं दृष्टान्तवचनमुदाहरण, हेतूदाहरणाभ्यां प-
 र्यवसितव्याप्तिविशिष्टपरामर्शजनक तथा चायं, वन्हिन्व्याप्यधूम-
 वानयमिति वा उपनयः । पक्षे साध्योपसहाररूपं तस्मात्तये-
 ति वाक्यं निगमनम् । एतएव प्रतिज्ञापदेशनिर्देशनानुसन्धा-
 नप्रत्याम्नायशब्देन वैशेषिकैरुच्यन्ते । अपदेशो हेतुः । शेष-
 क्रमेण शेषम् । यीमांसकास्तु त्रय एवावयवाः प्रयोज्या उदा-
 हरणान्तास्तदाद्या वा इत्याहुः । न च परार्थानुमाने शाब्दबो-
 धात्मक एव साध्यनिर्णयो नानुमितिरिति वाच्यम् । वादिवा-
 क्यस्याशामाण्याशङ्कास्कन्दितात्वेन निर्णयाजनकत्वात् पञ्चावय-
 वपूर्त्यनन्तरं मनसा वाचकाऽभावप्रतिसन्धाने सति वादिकारि-
 त्वव्याप्तिज्ञानादिवशान्मानसपरामर्शोत्तरमनुमित्यभ्युपगमात् इति
 दिरु । तदिदं लिङ्गं त्रिधा केवलान्वायिकेवलव्यतिरेकव्यव-

व्यतिरेकिभेदात् । तत्र वृत्तिमदन्त्यन्ताभावाप्रतियोगिसाध्यसाध-
को हेतुः केवलान्वयी । यथेदं वाच्यं ज्ञेयत्वात् द्रव्यवदित्या-
दि । अनवगतसाध्यसाधनसहचारो हेतुः केवलव्यतिरेकी ।
यथा आकाशः शथिव्यादिसर्वेभ्यो भिद्यते शब्दवत्त्वादिति ।
अत्र शब्दस्य पृथिव्यादिसाहचर्यं न क्वापि दृष्टं किं तु यत्रेतरत्वं
तत्र शब्दो नास्तीतीतरभेदाभावशब्दाभावयोरेव सामानाधिक-
रण्यमवगतमतो व्यतिरेकयोः साध्याभावहेत्वभावयोरेव व्या-
प्तिग्रहात् केवलव्यतिरेकी । न च शब्दे हेतौ व्याप्त्यग्रहादित-
रभेदव्याप्यशब्दानयमिति परामर्शसम्भवेन कथमत्रानुमितिरि-
ति शङ्क्यम् । ययोरभावयोर्व्याप्तिविना बाधक तयोरपीति तर्क-
सहकृतमनसा हेतावपि साध्यव्याप्तिग्रहेण परामर्शसम्भवात् ।
यद्वा साध्याभावव्यापकीभूताभानप्रतियोगिहेतुमानयमित्येव व्य-
तिरेकिणि परामर्शस्ततोनुमितिरिति । यत्र साध्यहेत्वोस्तदभावयो-
श्च व्याप्तिर्गृह्यते सोन्वयव्यतिरेकी । यथा यत्र धूमस्तत्राग्निः यत्र व-
न्धभावस्तत्र धूमाभाव इति उभयत्र सहचारग्रहाद्भूमसहचरिताः
सर्वे बन्धिसहचरिता बन्धभावसहचरिताः सर्वे धूमाभावसहच-
रिता इति ग्रहाद्भूमादेः तत् । व्याप्तिबोधनप्रकारस्तु भाचीनैरुक्तः ।
'अन्येन साधनं व्याप्यं साध्यं व्यापकमिष्यते । साध्याभावो
ऽन्यथाव्याप्यो व्यापकः साधनात्ययः ॥ व्याप्यस्य पञ्चनं पूर्वं
व्यापकस्य ततः परम् । एवं परीक्षिता व्याप्तिः स्फुटीभवति
तत्त्वतः' इति । तत्रान्वयव्याप्तिरौकीणि पक्षधर्मत्वं सपक्षे सत्त्वं वि-
पक्षाद्वावृत्तिरवाधितविषयत्वमसम्प्रतिपक्षत्वं चेति पञ्च रूपाणि
अपेक्षितानि । केवलव्यतिरेकिणि सपक्षाभावाच्चिद्भिन्नानि च-
त्वारि । केवलान्वयिनि विपक्षाभावाच्चिद्विपक्षव्यावृत्तिभिन्नानि च-
त्वारि । तत्र पक्षतावान् पक्षः पर्वतादिः । निर्णीतसाध्यहेतुसह-

स्मृत्वात् सर्वेपि स्वातन्त्र्येण दूषणानि । तेन कचित् कचित्स-
 म्मिलनेपि नैकेनापराऽन्यथासिद्धिः शङ्क्या । व्यभिचारो-
 न्नापकत्वेन परम्परोपयोगान्न हेत्वाभासान्तरम् उपाधिः ।
 यद्धर्मविशिष्टसाध्यव्यापकत्वं तद्धर्मविशिष्टसाधनाव्यापक-
 त्वं च तल्लक्षणम् । अस्तीदं धूमवान् बन्दिरेत्यत्रार्द्र-
 न्धने । भवति हि द्रव्यत्वविशिष्टो यत्र यत्र धूमस्तत्र तत्रार्द्रन्धन-
 म्, द्रव्यत्वविशिष्टो यत्र यत्र बन्दिस्तत्र तत्रास्तीति द्रव्य-
 त्वविशिष्टसाध्यव्यापकं तद्विशिष्टसाधनाव्यापकं च । एवं गर्भ-
 स्थो मित्रातनयः श्यामः मित्रातनयत्वात् पूर्वोत्पन्नरदित्यत्र
 शाकपाकजत्वमुपाधिः । अत्रापि मनुष्यत्वावच्छिन्नं यत्र यत्र
 श्यामत्वं तत्र तत्र शाकपाकजत्वम् । मनुष्यत्वावच्छिन्नं यत्र यत्र
 मित्रातनयत्वं तत्र तत्र शाकपाकजत्वं नास्तीति भवति लक्ष-
 णसमन्वयः । एवं वायुः प्रत्यक्षः प्रमेयत्वादित्यत्रापि बहिर्द्रव्य-
 त्वावच्छिन्नसाध्यव्यापकं तदवच्छिन्नसाधनाव्यापकमुद्भूतरूपव-
 त्वमुपाधिरित्यत्रालं पल्लवेन । नन्वनुमानं न प्रमाणं नाप्यनुमि-
 तिः प्रमान्तरम् । यत्र धूमस्तत्राग्निरिति बहुशो दर्शनात् धूम-
 वतानेन पर्वतेन परायेण बन्दिमता भाव्यमिति सम्भावनात्
 एवानुमितिकार्यनिर्वाहादिति चेन्न । बन्दिमनुमिनोमीत्यनुभूयमा-
 नजातिविशेषस्य तदाश्वानुमितेस्तत्कारणत्वेनानुभूयमानपरापर्श-
 स्य चापलपितुमशक्यत्वादिति तत्रैव प्रवृत्त्या विषयलभे
 सति जातज्ञाने प्रमेति प्रमात्वग्रहाच्च विना बाधकं तदन्यथा-
 त्वस्य कल्पयितुमशक्यत्वादिति दिक् ॥ इत्यनुमानम् ॥

उपमिनोमीत्यनुभवसिद्धजातिविशेषवत्पुनरिति, स्तत्कर-
 णमुपमानम् ॥

तन्निष्ठा । सादृश्यविशिष्टपिण्डज्ञानं वैधर्म्यविशिष्टपिण्डज्ञा-

नमसाधारणधर्मविशिष्टपिण्डज्ञानं च । तद्यथा । गवयादिशब्दाः
 क्वचिच्छक्ता इति जानता कीदृग्गवय इत्यारण्यके पृष्ठे, गोसदृशो
 गवय इति तेन निवेदिते कालान्तरे ऽरण्यं गतस्य तत्पिण्ड-
 दर्शनाद्गोसदृशोऽयं पिण्ड एतादृशश्च गवयशब्दार्थ इत्याप्ते-
 नोक्त स्मरतस्तस्मादयं गवयशब्दवाच्य इति उपमितिर्जाय-
 ते । तत्र गोसदृशोऽयं पिण्ड इति सादृश्यविशिष्टपिण्डज्ञानं कर-
 णम् । वाक्यार्थस्मरणमवान्तरव्यापारः । उपमितिः फलम् । एवं
 कीदृशो ऽद्व इति पृष्ठे गवादिष्व द्विशफः स्वल्पपुच्छश्च ने-
 त्याप्तोक्तयनन्तरं तत्पिण्डदर्शनादयं द्विशफः स्वल्पपुच्छश्च ने-
 ति ज्ञानादाप्तव्याक्यार्थस्मरणोत्तरमयमद्वयशब्दवाच्य इत्युपमि-
 तिज्ञानमुत्पद्यते । तत्र वैधर्म्यविशिष्टपिण्डज्ञानं करणं, वाक्यार्थ-
 स्मरणं व्यापारः, शक्तिज्ञानं फलम् । एवं कीदृश उष्ट्र इति प्रश्ने
 कण्डकाशी अतिदीर्घग्रीव इत्याप्तवाक्यध्वनानन्तरं कालान्तरे
 तद्धर्मविशिष्टपिण्डदर्शनाद्वाक्यार्थस्मरणे सति उष्ट्रशब्दवाच्योऽ-
 यमिति वाच्यवाचकभावग्रहो भवति सोऽपमितिः फलम् । असाधा-
 रणधर्मविशिष्टधर्ममित्यसौ करणं वाक्यार्थस्मरण व्यापार इति
 वाच्यम् । एव कीदृशयौषधी सर्पविषहन्त्रीति प्रश्ने नकुलदंष्ट्राधृ-
 तेत्याद्युत्तरिते कालान्तरे नकुलदंष्ट्रायायौषधिविशेषदर्शने सति
 एतादृशी सर्पविषहन्त्रीति ज्ञानमुत्पद्यते । तत्रैतादृशी विषहन्त्री-
 ति ज्ञान फलम् । वाक्यार्थस्मरणमवान्तरव्यापारः । नकुलदं-
 ष्ट्राभरणरूपाऽसाधारणधर्मविशिष्टपिण्डज्ञानं करणमित्युक्तम् ।
 एवं चोपमानत्वावच्छेदेन न शक्तिग्राहकत्वमिति प्रतारणं परा-
 स्तम् । न चाप्तवाक्यस्मरणाच्छब्दबोध एवास्तु कुतः पृथगु-
 पमानाभ्युपगम इति वाच्यम् । शरीरवृत्त्यवस्थोद्भवोद्भातिजाति-
 विशेषरूपेण शब्दाच्छब्दबोधाऽसम्भवात् सादृश्यमवच्छेदकी-

कृत्येव चोपगतात् उपमिनोमीत्यनुव्यवसायाद्येति नैयायिकाः ।
 'यशेषिताम्' । अयं गवपशब्दवाच्यः गोशब्दश्चात् इत्यनुपा-
 नात्तद्ग्रहः । भाप्तवचनाच्च तथाव्याप्तिग्रहात् । उपमिनोमी-
 त्यनुव्यवसायश्च सन्दिग्धः, सत्ये वा अनुमितित्वव्याप्तमेव तद-
 स्तु । तथा च न पृथक् प्रमाणमित्याहुः ॥

शब्दात्प्रत्येमीत्यनुपासिद्धा शब्दस्वरजातमिती शब्दी, त-
 त्करणं शब्दः प्रमाणम् । तथाहि । घटं न च पटमानयेत्यादिप्र-
 योज्यप्रयोजकत्वात्वं शृण्वतो बालस्यापरापोद्वापाभ्यां घटपटा-
 दिव्यवहारं पश्यतस्त्वद्वयवहारेण तदीयं ज्ञानमनुमिनुनस्त्वजन-
 कत्वेनान्वयव्यतिरेकाभ्यां शब्दमवगच्छतो ऽसम्बद्धस्यारोपक-
 त्वात्सम्बन्धोस्तीति अनुमितिर्भवति । स च सम्बन्धः शक्तिरु-
 च्यते । एवमुपमानात्कोशादिभ्यस्तदनन्तरमन्यत्रापि तद्ग्रहः ।
 एवं घटादिपदशक्तिग्रहे सति पृथिवशक्तिकपदात् पदार्थोपस्थिता-
 बाकांक्षायोग्यतादिसहकारिवशाच्छब्दप्रमा जायते । सा फल-
 म् । यदान्येव ज्ञायमानानि करणानि पदज्ञानं वा करणं पूर्ववत्
 पदजन्यपदार्थोपस्थितिरवान्तरव्यापार इत्युच्यम् । ननु गवादि-
 पदानां वृद्धव्यवहारेण सन्निहिते गवि शक्तिग्रहेऽपि देशान्तरीया
 ऽपूर्वगोत्रोः कथं, तत्र शक्यग्रहात् । अन्यथा गोशब्दादश्वत्रो-
 धापत्तिरिति चेन्न । सामान्यलक्षणप्रत्यासत्त्या सकलगोव्यक्तेः
 शक्तिग्रहसमये चोपस्थितौ सर्वत्रैकजात्यादिविशिष्टे तद्ग्रहेणा
 दोषात् । तथा च न्यायसूत्रम् । व्यक्त्याकृतिजातयस्तु पदार्थ-
 इति । एकवचनेन जात्यादिविशिष्टे शक्त्यैक्यं सूचयति । मीमां-
 सकास्तु गोत्वे एव शक्तिः तदाश्रयत्वेन लक्षणया व्यक्तिबोध-
 इत्याहुः । गवेषेव शक्तिर्न तु गोत्वेऽपि गौरवात् नापि गोत्वे एव
 शक्तिर्गवि लक्षणीति युक्तम् । गामानयेत्येव वृत्तिद्वयकल्पने गौ-

रवात् । न चैवं गोपदात् गोत्वबोधो न स्यादिति वाच्यम् ।
 अकार्यत्वेपि घटत्वस्य कार्यतावच्छेदकतात् कार्यत्वसम्बन्धेन
 दण्डात् घटोपस्थितौ घटत्वभानवदशक्त्यत्वेपि शक्यतावच्छेद-
 कत्वात् शब्दादुपस्थितिसम्भवादिति वैयाकरणाः । नन्वेवमपि
 गौ शुक्रेत्यादौ पदार्थयोरभेदरूपान्वयो न कुद्ध्येत तत्र शक्य-
 भावात् अशक्यस्याप्युपस्थितौ घटादिरपि तत्र बुद्ध्येतेति चेत्स-
 त्यम् । अशक्यस्यान्वयस्याकांक्षायोग्यतावशात् भानसम्भवा-
 त् । तथाहि । यत्पदं यत्पदार्थेन सह यादृशान्वयबोधजनकम्
 तत्पदस्य तेन समभिध्वाहारस्तादृशबोधे आकांक्षा । घटादिपदं
 विरुद्धविभक्तिरहितं प्रातिपदिकार्थेन सदाभेदान्वयमेव बोधयति
 द्वितीयाद्यर्थकर्मत्वादिभिः सह निरूप्यानिरूपकत्वमाश्रयाश्रयि-
 भावं वा अतस्तादृशपदसमभिध्वाहारो भवत्याकांक्षा । एतज्ज्ञा-
 नञ्च कारणं घटपदं द्वितीयाद्यर्थेन सह स्वार्थाभेदान्वयबोधक-
 मिति ज्ञानवतो वैयाकरणस्य तथा च बोधात् अन्यस्याभावा-
 द् । एवम् ॥

योग्यता एकपदार्थे अपरपदार्थस्य प्रकृतसंसर्गवत्वम् । तेन
 पपसा सिञ्चतीति योग्यम् । पपसि सेककरणतासत्त्वात् व-
 न्दिना सिञ्चतीति न योग्यं तत्र सेककरणत्वाभावात् । देवदत्तो
 गौरित्यत्र देवदत्ते स्वस्वामित्वरूपसम्बन्धसत्त्वाद्योग्यतापत्तेः प्र-
 कृतेन्युक्तम् । तथा च प्रकृतराक्ष्ये यः प्रतिपाद्यः सम्बन्धः स्त-
 द्ब्रह्ममित्यर्थः । स चात्राभेदः स च नास्तीति न तद्योग्यम् ।
 एवमासातिः पदजन्यपदार्थोपस्थितिरेव । अतः प्रत्यक्षेण तन्दुल-
 दर्शनात् पचतीत्येवोक्ते तण्डुलं पचतीति न बोधः । पदाव्यव-
 धानमासतिरिति मार्चनिमित्तं न युक्तम् । गिरिर्मुक्तपग्निमान्
 देवदत्तेनेत्यत्र योजनयान्वयबोधानापत्तेः । योजनावाक्यादेवा-

न्यवबोध इति चेन्न । प्रथमवाच्यस्यावबोधकत्वमसङ्गात् । योज-
नावाक्यं च तात्पर्यग्राहकत्वेन प्रकरणादिवदुपयुज्यते । एव चा-
कांशायोग्यतासत्तिवशात् पदार्थानां परस्परविशेषणविशेष्याव
गाहिविशिष्टशब्दबोधसम्भवाच्चातुपवात्तिरिति दिक् ॥

मीमांसकास्तु कार्यान्विते पदानां शक्तिः । तथाहि । प्रयोज्य-
प्रयोजकयोरानयनानयनादिव्यवहारौ पश्यतो बालस्यानयननय-
नादि कार्यत्वेन ज्ञात्वा ऽहं प्रवर्त्ते एवमप्यपि तथात्वेन ज्ञात्वा
मृतस्तज्ज्ञानं च शब्दादिति शब्दस्ताद्विशिष्टे शक्त इति प्रथमश-
क्तिप्रदात् । तथा च कार्यतासामान्यस्य सर्वशब्दादवगम्येपि वि-
शेषतस्तदुपस्थितिं विना बोधार्थवसानाभावादबोधकत्वमेव त-
च्छ्रूयानामर्थवादवाक्येवदान्तवाक्यानामित्याहुः ॥

वेदान्तिनस्तु । अन्विते पदानां शक्तिरित्यन्वयावबोधोप-
निर्ण तु कार्यत्वांशे सर्वपदानां शक्तिस्तस्य विशेषतस्तद्बोधकप-
दादेनोपस्थितिसम्भवेन व्यर्थगौरवग्राप्तात् । अतः कार्यत्वांशं
विनापि मोक्षरूपगहाप्रयोजनवदात्मस्वरूपबोधकत्वाद्देदान्ता प्र-
माणामित्याहुः ॥

पदानां पदार्थेष्विव वाक्यस्य संसर्गरूपे ऽन्वये शक्तिः । अत
एव तस्य वाक्यार्थ इति किंवदन्ती सङ्गच्छतइति वैयाकरणाः ॥
व्युत्पादितं चास्माभिर्मतान्तरानिराकरणपूर्वकमेतन्मतं वैयाकर-
णभूषणे । नन्वेवमपि गङ्गायां घोष इत्यत्र गङ्गापदाचीरमत्ययः
कथं, तत्र गङ्गापदशक्तेरभावादिति चेत् । सत्यम् । लक्षणारूपवृ-
त्त्यन्तरात्तदुपस्थितेः ॥

अथ केयं लक्षणा । उच्यते । शक्यसम्बन्धो लक्षणा । गङ्गा
पदशक्यां गङ्गाप्रवाहस्वत्वसम्बन्धस्तीरेस्त्येव । तथा च स्वशक्य-
प्रवाहसंयोगरूपसम्बन्धेन गङ्गापदाचीरोपस्थितिः । स्वशक्येन

सह नियमरूपाव्याप्तिरेव लक्षणा ॥ तदुक्तम् । 'अभिधेयाविना-
भूते प्रवृत्तिर्लक्षणोच्यते' इति मीमांसकाः । तत्र । मञ्चा क्रोश-
न्तीत्यत्र मञ्चपदस्य मञ्चस्थपुरुषे लक्षणा न स्यात् । मञ्चपुरु-
षयोर्व्याप्त्यभावात् । एवं यष्टी मवेशयेत्यत्रापि द्रष्टव्यम् ॥

वैयाकरणास्तु गङ्गादिपदानां तीरादौ शक्तिरेव । सर्वेषां
पदानां मायः सर्वत्रैव शक्तिः लक्षणा च स्वतन्त्रशक्तिर्नाभ्युपेयेत्या-
हुः । प्रपाञ्चितञ्चैतद्वैयाकरणभूषणे । ननु केयं शक्तिः ॥ अभि-
धानामकं पदार्थान्तरं सङ्केतग्राह्यमिति मीमांसकाः ॥ सिद्धान्त-
स्तु घटपटात् घटो बोद्धव्य इतीश्वरेच्छारूपसङ्केतः शक्तिः । सा
च पूर्वोक्तरीत्या वृद्धव्यवहाराद् ग्राह्या, वृद्धानां तद्बुद्धेभ्य इति
सृष्ट्यादौ ईश्वराच्च ग्रह इति । आधुनिकपुत्रादिषु सङ्केतितदेव-
दत्तादिपदे च पित्रादिसङ्केताद् ग्राह्या । द्वादशेन्द्रि पिता नाम
कुर्यात् इति शास्त्रसिद्धत्वात् तत्रापि सास्त्येवेति दिक् ॥ एवं
शब्दाच्छब्दबोधे तात्पर्यज्ञानमपि हेतुः । अन्यथा सैन्यवमानये-
त्यत्र भोजनप्रकरणे लवणतात्पर्यग्रहे सति अश्वबोधप्रसङ्गात् ।
न च शुकवालादीनां तात्पर्यभावेन तत्तदुच्चरितशब्दाद्बोधो
न स्यादिति वाच्यम् । तत्रापि ईश्वरतात्पर्यसत्त्वात् । तच्च
तात्पर्यं वेदे मीमांसान्यायगम्यं निघतम् । लोके तु वक्तुरिच्छा-
धीनमनियतमत एकस्मादेव शब्दात् श्लेषादिवाक्येष्वनेकार्थ-
बोधः । यथा श्वेतो धावतीत्यादौ । नन्वेवमपि 'गच्छ गच्छसि
चेत्कान्त पन्थानः सन्तु ते शिवा । ममापि जन्म तत्रैव भूया-
द्यत्र गतो भवानि' त्यत्र त्वद्गमने सति विषोगान्मे माणहान्तिरि-
ति मतीतिः कथमिति चेत् । सत्यम् । व्यञ्जनारूपवृत्त्यन्तरा-
त्तद्बोध इत्यालङ्कारिकाः । एवं गणोस्तमर्क इत्युदासीनवा-
क्येपि नानाविधास्तु तत्पुरुषायवोषा एव सङ्गच्छन्तः ।

ब्धिः । तत्करणमनुपलब्धिः । स चोपलब्धेर्निर्णयात्मकज्ञानस्वा-
भावः । तथाहि । वस्तुतो घटाभाववति घटो ऽस्तीति भ्रयसमये
घटाभावेन सह सन्निकर्षे सत्यापि तज्ज्ञानं चोत्पद्येत अतस्तत्र
घटानुपलब्धिः करणं तदभावात् तत्र ज्ञानम् । चक्षुरादिकं चा-
धिकरणादिग्रहणार्थमनुपलब्धेर्योग्यतासम्पादनार्थं चोपयुज्यते ।
योग्यता च यद्यत्र घटः स्यात् उपलभ्येतेति तर्कसम्पत्तिरेवेति
भावाः । एतादृश्यनुपलब्धिः मत्पक्षसहकारिण्येवातो नानुपल-
ब्धिः प्रमाणम् । प्रमाणान्तरकल्पने गौरवादिति नैयायिकाद-
यः । वस्तुतो घटवति घटाभावनिरूपये सति चक्षुःसंयोगे सत्यापि
घटज्ञानानुत्पत्तेरभावानुपलब्धेरापि भावग्रहे हेतुतापत्तिः । न चे-
ष्टापत्तिः । अपसिद्धान्तात् प्रमाणाभावाच्च । विवेचितं चैतदन्य-
त्र । तस्मान्नानुपलब्धिः सहकारिणी न च प्रमाणान्तरमिति
तत्त्वम् ॥

सम्भावनाया जानामीति प्रतीतिसिद्धजातिमती साम्भ-
वी ॥ तत्करणं सम्भवः । यथा ब्राह्मण इति श्रुते विद्यायाः श-
तमित्युक्ते दशादिसङ्ख्यायाः प्रतीतौ ॥

अज्ञातकर्तृकं प्रसिद्धावयमितिहम् ॥ गङ्गेयं मथुरेयं वेदो-
पमिति ज्ञानमौतिह्यादेव । अन्यस्याप्रसरादिनि पौराणिकाः ।
ब्राह्मणे विद्या भविष्यतीति चोक्तकोटिकः संशय एव । शते
दशेति त्वनुमानम् । तथा व्याप्तिज्ञानवत्तामेव ज्ञायमानत्वात् ।
ऐतिह्यं चेप्रमाणं चेच्छब्द एव । अन्यथा प्रमाणमेव नेति दा-
र्शनिकाः ॥ एतादृशचेष्टयेत्यमर्थो बोद्धव्य इति सङ्केततच्चेष्टानो
बोधस्थले च तथा शब्दोपस्थितिस्ततो बोधः शाब्द एव । अ-
न्यथा त्वेतादृशया चेष्टया ऽनुमानमेवेति न हस्तनेत्रादिचेष्टातो
बोधानुरोधाच्चेष्टायाः पृथक् प्रमाणत्वमपीति तान्त्रिकाः ॥ त-

देतैः प्रमाणैर्जायमाना बुद्धिरनित्यैव मानसप्रत्यक्षा च, जानामी-
ति मनसानुभवात् ॥

माभाकरास्तु सर्वा बुद्धिः स्वप्रकाशा त्रितयविषयिणी च ।
आत्मस्वात्माविषयश्चेति त्रयम् । घटमहं जानामीति सर्वज्ञानानु-
भवात्, ज्ञानस्य परमकाश्यत्वे तदपि परमकाश्यमित्यज्ञायमान-
स्वीकारात् अन्धपरम्परया निद्राद्यभावो वा स्यादित्याहुः ॥

भाट्टास्तु ज्ञानेन विषये ज्ञातता जन्यते ज्ञातो घट इत्यनु-
भवात् धात्वर्थक्रियाजन्यफलशालित्वेन घटे जानामीत्यादौ कर्ष-
त्वमप्येवं सङ्गच्छते । तथा च तथा ज्ञाततया ज्ञानमनुमीयते ।
घटो ज्ञानविषयो ज्ञाततावत्त्वादिति । एवं चातीन्द्रियं ज्ञानमि-
त्याहुः । एवं स्वप्रकाशविधया ज्ञाततया वा ज्ञाने गृह्यमाणे तद्र-
तं याथाध्वरूपं ग्रामाण्यमपि गृह्यते ज्ञानग्राहकसामग्रीग्राह्यत्व-
रूपस्वतस्त्वस्य तत्राभ्युपगमादिति मीमांसकाः ॥

नैयायिकास्तु एवं सति जातं ज्ञानं प्रमा नवेति संशयानुप-
पत्तेर्नेदं युक्तम् । किं तु मनसा ज्ञानं गृह्यते । पुनर्विषयलाभोत्त-
रं जातं ज्ञानं प्रमा, फलयुक्तमृत्तिजनकत्वादित्यनुमानात्तदग्रहः ।
मीमांसकानामर्थविसंवादिप्रयुक्ताऽग्रामाण्यग्रहवत् । अन्यथा त-
स्यापि स्वतो ग्राह्यत्वापत्तिश्च इति ज्ञानग्राहकविशेषाग्राह्यत्वरूपं
परतो ग्राह्यं ग्रामाण्यमाहुः ॥

भाक्तिश्रद्धादयोपि बुद्धिभेदाः । तत्राराध्यत्वेन ज्ञानं भक्तिः,
वेदबोधितफलानुभवाभ्यासनिर्णयः श्रद्धेत्यन्यत्र विस्तरः ॥

सुखत्वजातिमद्वैतमात्रजन्यतावच्छेदकजातिमद्वा निरुपा-
धिप्रमास्पदं वा सुखम् ॥

तच्चतुर्विधं वैषयिकं मानोरथिकमाभ्यासकमाभिमानिकं
च । विषयसाक्षात्कारप्रपाद्यम् । विषयध्यानजं मानोरथिकम् ।

सूर्यनमस्काराद्यभ्यासाज्जायमानं शरीरलाघवादि कृतीषम् । द्रव्यपाण्डित्यमर्जनमन्त्यम् । एवं दुःखेषु द्रष्टव्यम् ॥

दुःखत्वजातिमन्निरुपाधि द्वेषास्पदं वा दुःखम् ॥

इच्छामीत्यनुभवासिद्धेच्छात्वजातिमतीच्छा ॥

सा च सुखयोक्षयोः सुखदुःखाभाववन्त्वयकारकज्ञानादुत्पद्यते । तत्साधने सुखदुःखाभावसाधनताज्ञानादेव स्त्रीपुमादौ संन्यासादौ च तथा ॥

द्वेषीत्यनुभवसिद्धजातिमान् क्रोधापरपठर्थायको द्वेषः ॥

यते इत्यनुभवसिद्धयत्नत्वजातिमान् यत्नः ॥

स द्विधा जीवनयोनिरन्यश्च । जीवनादृष्टं योनिः कारण यस्य स आद्यः सर्वदा माणसञ्चारकारी । गुरुभारोच्चोलनभावनादौ प्रयत्नाविशेषाच्छ्वासक्रियाविशेषदर्शना' यद्विशेषयोः कार्यकारणभावो बाधकं विना तत्सामान्ययोरपी' ति न्यायेन माणक्रियासामान्ये यत्नसामान्यजन्यत्वदर्शनाग्निद्रादिसकलकालिकस्य तस्यावश्यकत्वात् स चातीन्द्रियः । द्वितीयो द्विधा । एको द्वेषजः सर्पादिभ्यो निवृत्तिलक्षणः । शत्रुवधादौ प्रवृत्तिरूपस्तु न द्वेषजः किं तु तन्मरणेच्छाजः । इच्छाजन्यो अन्यः । एतौ मृत्युक्षौ । एते बुद्धीच्छाप्रयत्ना ईश्वरीया नित्याः जीवानामनित्याः ॥

विहितयज्ञादिजन्यतावच्छेदकजातिमान् धर्मः ॥

तादृच उपोतिष्टोमयज्ञादिजन्यतावच्छेदिका विलक्षणाः, स्वर्गादिजनकतावच्छेदिकाश्च । तच्चदृष्टे विलक्षणा न तु धर्मत्वमेका जातिमतीनाभावात्, धर्मत्वेन सुखत्वेन कार्यकारणभावाभावादिति । अत एव बाधकाभावात् विज्ञानमानन्दं ब्रह्मेति श्रुतेश्चेश्वरे नित्यसुखमस्तीति वेदान्तिनः ॥

निषिद्धपरदारगमनादिजन्यतावच्छेदकजातिमानधर्मः ॥

धर्मत्ववदेव ता अपि नाना तत्तद्दुःखजनकतावच्छेदिका-
श्च । ननु यथादिजन्यातीन्द्रियधर्मार्थयोः किं मानम् । उच्य-
ते । इष्टसाधनत्ववाचिना विधिना अनिष्टसाधनत्वबोधकानिषेधेन
यागपरदारगमनादेस्तथात्वं बोध्यते । न च चिरविनिष्टस्य का-
लान्तरभाविस्वर्गादिसाधनत्वं साक्षाद्युक्तमतो व्यापारत्वेन ता-
वध्युपेयौ । न च यागादिर्ध्वंस एव व्यापारोस्त्विति वाच्यम् ।
एवं हि कारणीभूताभावमतियोगित्वेन यागादेः प्रतिबन्धकत्वा-
पत्तेः । किं च कीर्तितधर्मादपि फलापत्तिः व्यापारसत्त्वात् ।
अकीर्तितयागत्वेन कारणतेति न कीर्तितात्फलमिति चेन्न । फ-
लोत्तरकीर्तितादपि फलानापत्तेरिति दिक् ॥ एतौ धर्माधर्मौ
त्रिविधौ सञ्चितौ क्रियमाणौ प्रारब्धसञ्ज्ञौ च । तत्र तच्छरी-
रारम्भकं प्रारब्धं कर्म तद्भंगैकनाश्यं जीवन्मुक्तिशायानुरोधा-
त् । आद्यं ज्ञाननाशः 'ज्ञानाग्निः सर्वकर्माणि भस्मसात्कुरुते
तथे' ति शास्त्रादिति वेदान्तिनः । सिद्धान्तिनस्तु 'नाभुक्तं क्षीयते
कर्म कल्पकोटिशतैरपि । अवश्यमेव भोक्तव्यं कृतं कर्म शुभाशु-
भ' मिति वचनस्य मायश्चित्तनाशाव्यतिरेकेण सञ्ज्ञोचे प्रमा-
णाभावात्, सञ्चितस्यापि कायव्यूहेन भोगादेव नाशः । भस्म-
सात्पदं तु लाक्षणिकं शीघ्रमेव भोगाद्यान्तं लक्षयतीति दिक् ॥ क्रि-
यमाणं ज्ञानिनि नोत्पद्यते । 'लिप्यते न स पापेन पद्मपत्रमिव-
म्भसेति' वचनात् । नन्वेवं योगिभिः क्रियमाणकर्मणोर्धेयधर्माप-
त्तिरिति चेत् न । तस्य लोकसङ्ग्रहमाप्रार्थत्वात् । वस्तुत-
स्तु 'तस्य पुत्रा दापयुपयन्ति सुहृदः साधु कृत्यां दि-
पन्तः पापकृत्सा' मिति श्रुतौ तस्य परार्थत्वं स्फुटमित्यव-
धेयम् ॥

संस्कारत्वजातिमान्संस्कारः ॥

स त्रिधा, वेगो भावना स्थितिस्थापकश्च ॥ वेगेन गच्छ-
तीति प्रत्यक्षसिद्धवेगत्वजातिमान्वेगः ॥ मूर्त्तमात्रवृत्तिः ॥ भा-
वना च स्मृतिजनकः स्वजन्यस्मृतिनाश्यश्च संस्कार आत्मवृ-
त्तिरतीन्द्रियः पूर्वज्ञानजन्यः । तत्र ज्ञानस्यानुभवत्वेनैव कारणते-
ति भाव्यम् । नव्यास्तु सकृदनुभूतस्य स्मरणोत्तरं संस्कारनाशेन
पुनर्विज्ञानानुभवमस्मरणमसङ्गात् पुनः पुनः स्मरणात् दृढतरसंस्का-
रोत्पत्तेरनुभवसिद्धत्वात् । अनुमितौ शाब्दबोधे च सत्यपि स्वर्ग-
नरक चानुभवामीत्युपतीतेः । अनुभवत्वे जातौ प्रमाणाभावेन
स्मृचन्यज्ञानस्वरूपस्यानुभवत्वस्य कारणतावच्छेदकत्वे गौरवा-
पत्तेस्ततोपि लायवाच्च ज्ञानत्वेनैव तत्कारणतेत्याहुः । तथा च
पुनः पुनः स्मरणस्थले स्मरणादेव दृढतरसंस्कारोत्पत्तिरिति ।
एतेषां पूर्वानुभवतज्जन्यसंस्कारतज्जन्यस्मृतीनां समानविषय-
त्वमतो न घटज्ञानात्पटस्मृतिः ॥

स्थितिस्थापकश्च यथास्थितवस्तुस्थित्यानुमेयः । पृथिवी-
वृत्तिरतीन्द्रियश्च ॥

शब्दं शृणोमीत्यनुभवसिद्धशब्दत्वजातिमान् शब्दः ॥

स द्विधा ध्वनिर्वर्णश्च । तत्र ध्वनिः सङ्गीतशस्त्रसिद्धानेक-
भेदवान् तत्करणं मुखवीणादिवर्णः ककारादिः । उभयत्रापि
आकाशः समवायिकारणम् । भेर्याकाशसंयोगवंशदलाकाशवि-
भागादि रसमवायिकारणम् । जिह्वातालवादिसंयोगवंशदलवि-
भागादिनिमित्तकारणम् । क्व चिच्छब्दोपि शब्दासमवायिकार-
णम्, दूरभेरीताडनस्थले । तत्र भेर्याकाशसंयोगादुत्पन्नस्वार-
तरो न दूरस्थयुक्तीयध्वन्यगोचरः । तस्य मन्दत्वेनानुभवात् ।
किं तु भेरीशब्दा बीचितरङ्गन्यायेन कदम्बमुकुलन्यायेन वा श-

वदाच्छब्दस्तस्मादन्य इत्येवं मन्दादिभावेन जायमानेषु स्वश्रो-
त्रावच्छिन्नोत्पन्नः स्वयं गृह्यते । तेषु पूर्वशब्दो ऽसमवायिकार-
णम् । स च स्ववृत्तिभेदादिप्रयोज्यजातिमन्तं जनयतीति भेरी-
शब्दो मया श्रुत इति धीर्न विरुध्यते । तथा चासमवायिकार-
णत्रैविध्याद् द्विविधोपि द्विधेति फालितामिति । उक्तं च । ' सं-
योगादिमागाच्छब्दाच्च शब्दनिष्पत्ति ' रिति । सोऽयं शब्दो
द्विक्षणस्थायी क्षणोत्तरमनुपलम्भात् नाशकानुरोधाच्च । स्वज-
न्यः शब्द एव नाशकः । स चोत्पत्तिद्वितीयक्षणे पूर्व नाशयती-
ति सर्वे द्विक्षणस्थायिनः । अन्त्यस्य च जनकशब्दोनाशकः
सुन्दोपसुन्दन्यायेनेत्यतः क्षणिक एवान्तशब्द इत्येके । अन्त्य-
शब्द उपान्त्यनाशकनाश इति सोऽपि द्विक्षणस्याप्येवेत्यन्ये ।
सर्वसाधारण्यान्निमित्तवायुसंयोगनाश एव शब्दनाशकः । तथा च
वायुसंयोगस्ततः पूर्वक्रियानाशशब्दोत्पत्ती ततः क्रियापूर्वदेश-
विभागसंयोगनाशशब्दनाश इति क्रमेण नाशाच्छब्दश्चतुर्क्षण-
स्थायीति नव्याः । सोऽयं शब्दो नित्य एव, योऽयं गकारः शिवे-
नोक्तः स एव विष्णुनोच्यते, महारात्पूर्वमुक्त इदानीमुच्यते इति
मत्वाभिज्ञानात् । विभुश्च, योऽयं काश्यां हकारः श्रुतः स एव स-
त्ता चने चोच्यते इति मतीतेः सर्वदेशव्यापिनस्तस्यानुभवात् ।
विभुत्वाच्च द्रव्यमेव सः । योऽयं तारो मया श्रुतः स एव मन्दः
श्रूयते इति मतीतेस्त्वारत्वादिकमपि तत्र न विरुध्यते इति भी-
मांसकाः । उत्पन्नो गकारो नष्टो गकार इति मतीतेरुत्पत्तिना-
शवानेय शब्दः । सोऽयमिति तु तज्जातीयोऽयमिति भासते इति
नैयायिकाः । तत्त्वं वैयाकरणग्रन्थे ऽस्माभिः प्रपञ्चितम् ॥

संयोगविभागयोरनपेक्षकारणं कर्म ॥

स्तोत्तरमाविभावाऽज्ञान्यसंयोगविभागजनकमित्यर्थः । तेन

कर्मणा संयोगे जननीये स्वोच्चरमुत्पद्यमानस्य विभागस्य वि-
भागप्रतिबन्धकीभूतपूर्वसंयोगध्वंसस्य चापेक्षापामपि न सतिः ।
विभागस्य प्रतिबन्धकाभावसम्पादकत्वेनान्यथासिद्धत्वेनाजन-
कत्वात् संयोगध्वंसस्य भावत्वाभावात् । न चासमवायिकार-
णादेश्च पूर्वोत्पन्नास्पपेक्षितत्वेन दोषः । संयोगजसंयोगे पू-
र्वसंयोगस्य विभागजविभागे पूर्वविभागस्य तथा प्रत्येकं जनक-
त्वसत्त्वात्संयोगविभागेत्युभयमुपातम् । उभयजनकत्वं कर्मण
एव न संयोगादेरिति नातिव्याप्तिः । तच्चोत्क्षेपणापक्षेपणाकु-
ञ्चनप्रसारणगमनभेदात् पञ्चधा । भ्रमणादयस्तु गमनभेदा एव ।
तच्च मूर्चमात्रवृत्ति मूर्चत्वेनैव तत्कारणत्वात् । अत एव कर्म-
समवायिकारणावच्छेदकतया मूर्चत्वं जातिरेवेति नव्याः । इय-
त्तावच्छिन्नप्रमाणवत्त्वमुपाधिरेवेति माञ्चः । तच्च संयोगवेगप्र-
यत्नगुरुत्वद्रवत्वस्थितिस्थापकाऽसमवायिकारणकम् । धनुःसंयो-
गादिषौ प्रथमं कर्म । ततो वेगजं कर्म द्वितीयम् । प्राणिगमनं
तृतीयम् । पतनं चतुर्थम् । स्पन्दनं पञ्चमम् । पर्णादां विगुण्ठिते
यथावस्थानहेतुः षष्ठम् । तत् स्वजन्यसंयोगनाशयम् । अत एव
क्षणचतुष्टयस्थायि व्याप्यवृत्त्येवेति प्रपञ्चितमन्वयः ॥

नित्यमेकमनेकसमवेतं सामान्यम् ॥

यथा घटत्वादि । घटत्वं नित्यमेकमनेकमेष्टु समवेतं चेति
लक्षणसमन्वयः । समानानां भावः सामान्यम् । अनेकानुगतो
धर्म इति यावत् । शब्दवत्त्वादिकं च समवायेन शब्दाद्येवेति न
सामान्यान्तरम् । तद् द्विविधं जातिरुपाधिश्च । तत्र जातिः स-
मवायेनैव वर्तते उपाधिरनेकपदार्थघटितो धर्मः । यथा कारण-
त्वान्यथासिद्धत्वादिः । अन्यथासिद्धत्वं चावश्यकत्वमानपूर्व-
वर्तिना कार्यसम्भवे तत्सहभूतत्वम् । निष्कृष्टं मातृत्वम् । मानव-

स्त्वन्यथाप्याहुः । यथान्यत्रक्लृप्तनियतपूर्ववर्तिन एव कार्यसम्भवे तत्तद्भूतत्वं, यथा रासभादे । अन्यं प्रति पूर्ववर्तिरवे गृहीते एवान्यं प्रति पूर्ववर्तिरप्या गृह्यमाणत्वं च । यथाकाशकुलाकपित्रादेः । एवं भावत्वाभावत्वेन्द्रियत्वविषयत्वादिकमपि । तत्र समवायैकार्यसमवायान्यतरसम्बन्धेन सत्तावत्त्वं भावत्वम् । उक्तसम्बन्धेन सत्ताऽभाव एवाभावत्वम् । ज्ञानजनकमनःसंपोगाश्रयातीन्द्रियत्वमिन्द्रियत्वम् । इन्द्रियमनोयोगस्य ज्ञानजनकत्वाल्लक्षणसमन्वयः । आत्ममनोयोगस्य ज्ञानहेतुत्वादात्मन्यतिव्याप्तिवारणायान्तीन्द्रियमिति । विषयसारूप्यसम्बन्धेन साक्षात्कारवन्त्वं विषयत्वम् । शरीरादौ तत्सन्त्वेपि न दोषः । उपपेयसङ्करेपि उपाधेरसङ्करत्वात् । एवं कारणत्वावान्तरं, समवायिकारणत्वमसमवायिकारणत्वं निमित्तकारणत्वं च । समवायेन कार्याधारत्वमाद्यम् । तच्च द्रव्यमाश्रयति, द्रव्यत्वस्यैव कार्यसमवायिकारणतावच्छेदकत्वात् । समवायैकार्यसमवायप्रत्यासत्त्या कारणत्वमसमवायिकारणत्वम् । एवं रूपरसगन्धस्पर्शस्नेहसांसिद्धिकद्रवत्वबुद्धिसुखदुःखेच्छाद्वेषमयत्नधर्माधर्मशब्देषु विशेषगुणत्वम् । तच्च स्वाश्रयव्यावृत्तपौपायिकावान्तरसामान्यवन्त्वम् । पृथिवी जलादिभ्यो भिद्यते पाकजरूपात् । तेज इतरेभ्यो भिद्यते शुक्लभास्वरूपात्, उष्णस्पर्शाद्वा इत्यादि, स्वाश्रयस्य व्यावर्तकतावच्छेदकत्वेनोपयुक्तमवान्तरजातिमन्त्वमस्तीति लक्षणसमन्वयः । एवं निरुच्यमानं व्याप्त्याद्यपीहोदाहरणम् । नन्वेव पृथुःश्वोदराकारवन्त्वगन्धवन्त्वगुणाश्रयत्नसास्नादिमत्त्वाद्युपाधिभेदेन घटः पृथिवी द्रव्यं गौरित्यादिमतीत्युपपत्तेर्यदत्वादिजातौ किं मानमिति चेत् । उच्यते । कारणत्वकार्यत्वादयस्तावत्सावच्छिन्नास्तथा च चक्रकार्यतावच्छेदकतया गं

न्यस्य कार्यमाश्रय च कारणतावच्छेदकतया दानहननादिभिः
 पुण्यपापोत्पत्तेस्तत्कारणतावच्छेदककोटिप्रविष्टतया च घटत्वपृ-
 थिवीत्वद्रव्यत्वगोत्वादिकमावश्यकम् । उपाधेः क्लृप्तत्वेपि गौ-
 रवेणावच्छेदकत्वासम्भवाद्वाधकाभावे ऽवच्छेदकत्वं लघुधर्म-
 एव प्रवर्तते इति सिद्धान्तात् । एवं वाधकाभावे ऽनुगते प्रती-
 त्यापि तत्सिद्धिः । स च वाधकसंग्रहः प्राचीनैस्तुक्तः । 'व्यक्तेर-
 भेदस्तुल्यत्वं सङ्करो ऽधानवस्थितिः । रूपहानिरसम्बन्धो जा-
 तिवाधकसङ्ग्रहः' इति । घटत्वात्कलशत्वं न पृथक् जातिः तद्व्य-
 क्तचभेदात् । द्रव्यत्वाद् गुणाश्रयत्वं न पृथक् जातिः, तुल्यव्यक्ति-
 कत्वात् । शरीरत्वं न जातिः, पृथिवीत्वादिना सङ्करप्रसङ्गात् ।
 परस्परात्यन्ताभावसमानाधिकरणयोर्धर्मयोरेकत्र समावेशः सङ्क-
 रः । पृथिवीत्वं विना तैजसादिशरीरे शरीरत्वं वर्तते, शरीरत्वं
 विना च घटादौ पृथिवीत्वं, तदुभयमस्मदादिशरीरे । सामान्यत्वं
 न जातिस्तत्रापि सामान्यस्वीकारे ऽनवस्थाऽऽत्माश्रयान्यतरा-
 पत्तेः । आकाशत्वं घटो वा न जातिः, नित्यमेकमनेकतामवेतं सा-
 मान्यमिति रूपहानात् । अत एवाभावसास्नादिमन्त्वं च न
 जातिः । समवाय उक्तलक्षणाक्रान्तोपि न जातिः सम्बन्धवि-
 रहात् । सम्बन्धविभजत्वे सति संबन्धाश्रयत्वस्यैव सम्बन्धत्वेन
 स्वरूपे सम्बन्धत्वव्यवहारस्य गौणत्वात्स्वरूपसमवाययोर्वृत्तित्वा-
 भ्युपगमेपि न क्षतिः । तच्च सामान्यं त्रिविधं परमपर परापरे
 च । सकलसामान्यव्यापकं परम् । सत्ता यथा । सामान्यान्तरा-
 ऽव्यापकमपरम् । परिमाणभेदेन भिन्नेषु बाल्यकौमारादियु-
 क्तशरीरेषु देवदत्तत्वादि । यस्य कस्य चित्सामान्यस्य व्यापकं
 कस्य चित् व्याप्य चान्त्यम् । द्रव्यत्वादि यथा । पृथिवीत्वादि-
 र्घटत्वादेर्व्यापकं सत्ताव्याप्यं च तदित्यन्यत्र विस्तरः ॥

नित्यद्रव्यवृत्तयो ऽन्त्या विशेषाः ॥

समानजातीयरूपरसादिमत्परमाण्वादीनां परस्परभेदकं विना भेदानिर्णयासम्भवान्नेदकत्वेन विशेषा अनुमीयन्ते । अनित्यद्रव्येषु स्वाश्रयेणैव भेदसम्भवात् । ते ऽन नेष्टा प्रमाणाभावात् । नित्यद्रव्यवृत्तित्वं तेषां व्यावर्त्तकान्तराभावे सत्यन्ते व्यावर्त्तकत्वेन स्वीक्रियमाणत्वादन्यत्वं चेति लक्षणसमन्वयः । यथा मजारसकत्वेन महाराज आवश्यकः स च स्वत एव स्व-रक्षणसमर्थः । एव विशेषाः स्वत एव व्यावृत्ता इति नानव-स्या । शब्दसमवायिकारणतावच्छेदकतया चाकाशे तत्सिद्धिः । अष्टद्रव्यातिरिक्तद्रव्यत्वादेराकाशमात्रवृत्तित्वेपि गौरवेण कार-णतावच्छेदकत्वासम्भवेन द्रव्यत्वादिजातिवत्तस्यावश्यकत्वादि-ति दिक् ॥

अयुतसिद्धानां सम्यन्ध समवायः ॥

विशेषणतान्यसम्यन्धेन यावदुभयसत्त्वं ययोराश्रयाश्रयि-भावस्तावयुतसिद्धौ । यथा गुणगुणिनी । पटोत्पत्तेः पूर्वं तन्तुस-त्त्वादज्यप्तेर्धारणाद्योभयेति । वायुरूपाभावकालघटादेरयुतसि-द्धत्वधारणाय विशेषणतान्येति । अभावस्य च विशेषणतैव सम्यन्ध इत्युक्तम् । कालो ऽपि विशेषणतयैव जगदाधार इति स्पष्टमन्यत । प्राञ्चस्तु विनाशक्षणपर्यन्तं ययोराश्रयाश्रयिभा-वस्तावयुतसिद्धौ । तावेवायुतसिद्धौ द्वौ विज्ञातव्यौ, ययोर्द्वि-योरनश्यदेकमपराधितमेवायतिष्ठते । ते चावयवावयवि-नौ गुणगुणिनी क्रियाक्रियावन्तौ जातिव्यक्ती विशेष-नित्यद्रव्ये चेति । तन्तुपटादयो ऽवयवावयविन । आ-श्रयणाश्रयजन्मघटादिनाशस्थले नाशसमये घटादेरनाशितत्वा-भ्युपगमो विनाशक्षणपर्यन्तमिति । तत्र नित्यगुणतदाश्रययोरु-

स्मात्सम्बन्धजात्योर्विशेषनित्यद्रव्यपोरव्याप्तेः । अथ समवायः
तन्तुषु पटः समवेत इत्यादिप्रत्यक्षसिद्ध इति नैयायिकाः ।
वैशिष्टिकास्तु समवायो न प्रत्यक्षः यावदाश्रयप्रत्यक्षं विना स-
म्बन्धप्रत्यक्षासम्भवात् सम्बन्धप्रत्यक्षे यावदाश्रयप्रत्यक्षस्य हे-
तुत्वात् । अन्यथा घटौ सयुक्तौ इतिवत् सम्बन्धत्वं संयोगस-
मवायान्यतरत्वं तच्च संयोगसमवायभिन्नभिन्नत्वं, घटे रूपसम-
वाय इतिवत् आकाशे शब्दसमवाय इत्यपि प्रत्यक्षापत्तेः । एते-
न संयोगप्रत्यक्षे एव यावदाश्रयप्रत्यक्षं हेतुर्ज्ञाप्यवात्, न तु
सम्बन्धप्रत्यक्षमात्रे संयोगसमवायान्यतरत्वरूपसम्बन्धत्वस्य का-
र्यतावच्छेदककोटिप्रवेशे गौरवादीति निरस्तम् । उक्तप्रत्यक्षा-
पत्तेर्वारणाय तस्यावश्यकत्वात् । किं तु रूपादि घटादिसम्ब-
न्धवद् तदाश्रितत्वादित्याद्यनुमानात्तत्सिद्धिः । न चाधाराधेय-
भावादिरेव रूपघटयोः सम्बन्धोस्त्विति शङ्क्यम् । घटनाशाद् घट-
वृत्तिरूपरसादिनाशवत्तद्वृत्तिपटादेरभावस्य च नाशप्रसङ्गात् । घ-
टध्वंसकालिकघटवृत्तिनाशत्वस्य घटनाशकार्यतावच्छेदकत्वपर्य-
वसानात् । समवायाभ्युपगमे च घटसमवेतनाशत्वमेवावच्छे-
दकमतो न दोषः । न च तत्रापि घटनाशाद् घटत्व-
नाशापत्तिः । यावनाशं प्राप्तिं जन्यत्वेन कारणत्वात् ।
एतेन सम्बन्धतया समवायकल्पने भूतलघटाभावादेरापि
वैशिष्ट्यारूपसम्बन्धस्वीकारापत्तिरित्यपास्तम् । तत्र भाव-
कार्यादिति रूपवान् घट इत्यादिविशिष्टमलक्षं तु सम्ब-
न्धविषयत्वेपि तारतम्यमात्रेण सङ्गच्छते । अहं शरीरीत्यापाद-
नाच्च दृष्टसंसर्गकमत्ययवादित्याहुः । मीमांसकास्तु गुणगुणा-
दीनां तादात्म्यमेव नीलो घटश्चञ्चलः पृथक् गृह्येत इत्यमेदा-
नुभवादतः समवायो निष्प्रमाणक इत्याहुः ॥ ननु शक्तिसाह-

श्यादयोपि पदार्थान्तराणि सन्तीति कथं पदेय भावा इति । मैवम् ।
अविद्यारूपा वाचकत्वशक्तिस्तावदीद्वरेच्छारूपेत्युक्तम् । बन्धौ
दाहानुकूला शक्तिस्तु कारणतारूपसामान्यमेव । न च मण्याद्वि-
प्रतिबन्धकसत्त्वे दाहापत्तिवारणाय प्रतिबन्धकापनोद्यशक्तिस्वी-
कार आवश्यक इति वाच्यम् । मण्यभावादेरपि कारणत्वकल्प-
नया तभिरासात् । नानृतं वदेदिति विधेयस्यानृतवचननिषेधरू-
पस्याभावस्य कत्वज्ञस्य पूर्वमांसायां कत्वधिकरणे व्युत्पादि-
तत्वात् । सादृश्यं च तद्विशिष्टत्वे सति तद्वन्नभूयोपपन्नत्वरूपं सा-
मान्यमेवेति दिक् ॥

अभावो द्विधा संसर्गाभावो भेदश्च । संसर्गारोपजन्यप्रती-
तिविषयाभाव आद्यः । भूतले घटो नेत्यारोप्यैव निषेधमतीते ।
स त्रिधा प्रागभावो ध्वंसोऽत्यन्ताभावश्च । भविष्यतीति प्र-
तीतिविषयो विनाशभावः प्रागभावः । तस्य ध्वंसः प्रतियोगी ।
तद्ध्वंसश्च उभयकाले घटप्रागभावो नष्ट इति प्रतीतेः ॥ उत्प-
त्तिमानभावो ध्वंसः । घटध्वंसो जात इति प्रतीतिः । तत्प्रागभा-
वश्च । घटस्तत्प्रागभावश्च उभयत्रापि ध्वंसो भविष्यतीति प्र-
तीतिः । स च न विनाशी, ध्वंसो नष्ट इति प्रतीत्यभावात् । व्य-
र्थध्वंसधाराकल्पनायां प्रमाणाभावाच्च । उत्पत्तिविनाशशून्यः
संसर्गाभावोऽत्यन्ताभावः । हृदे बन्धिर्नास्ति इति भूतछादौ घ-
टापसरणोत्तरं तदानयनात्पूर्वं च प्रतीतस्य तस्य घटकाले स-
त्त्वेपि न प्रतीतिः । घटज्ञानेन प्रतिबन्धात् । प्रतियोगिदेशान्य-
देशत्वस्थानतिप्रसङ्गकसम्बन्धत्वादित्याचार्याः । उत्पत्तिवि-
नाशशील प्रतियोगिसमानाधिकरणस्तदीय एव तत्र संसर्गा-
भाव इत्यन्ये । स द्विधा एकपर्यायाप्रपञ्चपर्यायविच्छिन्नप्रतियो-
गिताकोऽन्यश्च । घटत्वादि प्रत्येकपर्यायमेकस्मिन्नपि घट इति

प्रतीतेः । तदवच्छिन्न आद्यः । द्वित्वादि अनेकपर्याप्तम् । घटौ
 द्वावितिवदेको द्वावित्यप्रतीतेः । तदवच्छिन्न एकपटवति घटौ
 न स्त इति प्रतीतिविषयो ऽन्त्यः । न च प्रतियोगिताय कथम-
 भाव इति वाच्यम् । पुरुषमात्रवति दण्डी पुरुषो नास्तीति प्र-
 तीतेर्दण्डविशिष्टपुरुषाभावस्वीकारेण प्रतियोगितावच्छेदकाविशि-
 ष्टस्यैवाभावविरोधित्वात् । न चेयं प्रतीतिर्दण्डाभावं पुरुषाभावं वा
 ऽवगाहते । केवलदण्डपुरुषवति तत्संयोगवति पुरुषे दण्डे च दण्डी
 पुरुषो नास्तीति अनुगतप्रतीतेरिति दिक् ॥ तादात्म्यारोपज-
 न्यप्रतीतिविषयाभावो भेदः । घटः पटो नेत्यारोभ्यैव तन्निरो-
 धात् । सोपि घटः पटो न, पटो न घटपटाविति प्रतीतेः पूर्व-
 वद् द्विधा । न च घटवति घटाभावो नास्ति घटो न घटभिन्न
 इति प्रतीतेरभावाभावोपि सिद्धयेत् । एवं सोपि नास्तीति प्र-
 तीत्या तदभावोपीत्यनवस्थेति शङ्क्यम् । अत्यन्ताभावाभावः
 प्रतियोग्येव घटादिः । अन्योन्याभावाभावः प्रतियोगितावच्छे-
 दकघटत्वादिरूप इति स्वीकारात् । ततोतिरेके प्रमाणाभावा-
 दिति भाव्यः । नव्यास्त्वभावत्वेन प्रतीतेर्घटादिप्रतियोगितदव-
 च्छेदकयोः समानवृत्तिको ऽतिरिक्त एवात्यन्ताभावभेदयोरभा-
 वः । तदभावस्तु घटाभाव एवेति नानवस्था । एवं ध्वंसस्य
 प्रागभावः प्रागभावस्य ध्वंसश्चातिरिक्त एवेत्याहुः । नन्वधिक-
 रणमेवास्तु कुतस्तदातिरिक्ततत्स्वीकारः कुतो वा तद्ग्रहणाय विशे-
 षणतास्वीकारः । भूतले घटो नास्तीत्याधाराधेयभावस्याभेदे-
 पि घटाभावे घटो नास्ति इतिवदुपपत्तेः । अत्यन्ताभावस्य नि-
 त्यत्ववादिना घटभूयभूतले घटानयनोत्तरं तत्सम्बन्धाभावमात्र-
 स्वीकारवदस्माभिस्तदा तदधिकरणे घटाभावत्वसम्बन्धो ना-
 स्तीत्यभ्युपेयम् । एतेन तदधिकरणे घटाभावो न वा । आद्ये घट-

कालेपि घटो नास्ति इत्यापत्तिः । अन्त्ये घटानयनात्माह ना-
स्तीत्यनापत्तिरिति परास्तम् । तन्नातिरिक्ताभावे प्रमाणमिति
चेत् । उच्यते । तत्त्वज्ञानिनां क्रियमाणकर्मभिर्धर्माधर्मौ नोत्प-
द्येते इति सर्वसिद्धम् । तत्कस्य हेतोः । मिथ्याज्ञानवासनारूप,
कारणाभावादिति चेन्न । अनन्तामिथ्याज्ञानवासनानां हेतुतामपेक्ष्य
प्राथमिकतत्त्वज्ञानव्यक्तिप्रागभावस्यैव हेतुत्वकल्पने लाघवात् ।
तथा च लाघवात् कारणत्वेन प्रागभावसिद्धिः । किं चान्यतरक-
र्मजसंयोगे कर्मणः संयोग मति न समवायेन हेतुता, कर्मशून्ये तदु-
त्पत्तेर्व्यभिचारात् । नापि कालिकसम्बन्धेन, घटकर्मणा स्तम्भाका-
शसंयोगापत्तेः । तस्मात्स्वजन्यसंयोगप्रागभाववता संसर्गेण कर्मणः
कारणता वाच्येति प्रागभावसिद्धिः । एवमनेकतन्तुकपटादिस्थले
तत्तत्तन्तुसंयोगानामपि न समवायेन हेतुता संयोगेभ्यो द्विमात्रानि-
ष्टेभ्यः पटस्याधिकेपूत्पत्तेर्व्यभिचारात् । कालिकेन हेतुत्वे तू-
क्तातिप्रसङ्ग इत्युक्तरीत्या स्वजन्यपटप्रागभाववता संसर्गेण हेतुता
वाच्येति तत्सिद्धिः । एवं दाहे मण्यभावः प्रतिघन्धकाभावतया
कारणम् । तस्याधिकरणस्वरूपत्वे तावदधिकरणानां कारणत्वे
गौरवात् । अभावव्यतिरेकेण कारणतावच्छेदकतयाधिकरणे दु-
र्बलत्वेन तदयोगाच्चात्यन्ताभावोपि लाघवाद् भिन्न आवश्यक-
कः । एवमतिरिक्त्वसंयन्तरेण मोक्षस्यैव दुर्बलत्वात् त्वंसोप्या-
वश्यकः । तथाहि । न तावन्नित्यमुखाभिग्न्यक्तिर्मुक्तिः । सुखव-
दभिग्न्यघोर्नित्यत्वे इदानीमपि सत्त्वेन मुक्तिसंसारयोरविशेषम-
सङ्गात् । न च नित्यमुखाभिग्न्यक्तिर्मुक्तिसमये जायते मनसेति
मतं साधु । जन्यभावस्य विनाशिस्वनिपमेनैकज्ञानव्यक्तिनाशे
मुक्तिहानापत्तेः । अभिव्यक्तिपरम्परा च जन्यज्ञानत्वावच्छिन्ने
शरीरस्य हेतुत्वेन तदभावाच्च युक्ता । तस्मादात्यन्तिको दुःख-

ध्वंसो मुक्तिः । आत्यन्तिकत्वं च समानाधिकरणदुःखतत्प्रागभा-
वाऽसमानकालिकत्वम् । इदानीं सुखदुःखध्वंसस्यास्मदीयदुःख-
प्रागभावसमानकालिकत्वात्स्वेत्यादि । इदानीमस्मदीयदुःख-
ध्वंसस्य मुपुत्तिकाले दुःखसमानकालिकत्वसत्त्वात्प्रागभावेति ।
उपान्त्यदुःखध्वंसस्य तत्प्रागभावासमानकालिकत्वाद् दुःखेति ।
तादृशश्च मोक्षस्तत्त्वज्ञानेनात्मानि जन्यते । तद्यथा । तत्त्वज्ञानेन
मिथ्याज्ञानवासनानिपूतौ रागद्वेषमोहानां निवृत्त्या कर्मान्तरेषु
प्रवृत्तिरेव न, पूर्वसंस्कारात् प्रवृत्त्या कर्मेत्पत्तावपि नादृष्टोत्पत्तिः ।
अदृष्टहेतुमिथ्याज्ञानस्य तत्त्वज्ञानप्रागभावस्य वा अभावात् । त-
था चोक्तं वाचस्पतिमिश्रैः । मिथ्याज्ञानसलिलावसिक्तायामा-
त्मभूमौ धर्माधर्मावङ्कुरं जनयत इत्यादिना । प्राचीनादृष्टं च
ज्ञानाग्निसहकृतयोगवशात्कायव्यूहेन युगपत् सर्वभोगान्नश्यति ।
तथा च पूर्वकर्मसमाप्तौ भोक्तव्यकर्मन्तरापावाज्जन्माभावे सिद्धे
वर्तमानशरीरभोग्यसुखदुःखनाशसिद्धौ चात्यन्तिकदुःखनिवृ-
त्तिरिति । तथा चाक्षपादीयं सूत्रम् । 'दुःखजन्मप्रवृत्तिदोषमि-
थ्याज्ञानानामुत्तरोचरापाये तदनन्तरापाणदपवर्ग' इति । ननु किं
तत्तन्व्यज्ञानं किंवा मिथ्याज्ञानं कथं वा तयोर्निर्वर्त्यनिवर्त्तकभावः ।
उच्यते । देहेन्द्रियादाननात्मन्यात्मत्वबुद्धिरेव मिथ्याज्ञानम् ।
तन्तु संसारिणामनादिप्रवाहागतं दुर्बुद्धिकल्पितकुतर्कात् दृढतरं
जायते । तथा लोकापतिकोक्तयुक्त्या देहात्मवादे, नित्यात्मवा-
दसाधकयुक्तिभिर्नित्याणुमनएवात्मेति पक्षे, सकलशरीरव्यापि-
दुःखाणुपलब्धिहेतुभिः सकलदेहव्यापकत्वगादीन्द्रियसमुद्रापा-
त्मपक्षे, इन्द्रियोपघानेपि बुद्धिसत्त्वमात्रेण सुखाणुपलब्धेर्बुद्ध्या-
त्मवादे, तदभावेपि सुपृष्ठी सात्मकत्वव्यवसारात् प्राणात्मवादे ।
ततश्च तन्निरासार्थं पञ्चानां तेषामात्मतन्त्रे युगपदेव कस्य

चिदिदार्थं परस्य तद्विरोधात्तन्नाशाय च प्रवृत्त्यापन्त्या प्रवृत्तिनि-
वृत्त्योः सङ्गरापत्तिरित्यादिको देहाद्वयतिरिक्तव्यापकात्मनिर्णा-
यक इतरेषां पक्षाणामाभासत्वनिर्णायकः श्रुतिस्मृतीतिहासानां
तादृगात्मप्रतिपादकानां तादृगात्मप्रतिपादने तात्पर्यनिर्णायकश्च
न्यायसमूहो ऽनुसंधेयः । तदनुसन्धानमेव च विचारः । स
द्विधा श्रवणमननभेदात् । तत्र न्यायैर्निर्णीततात्पर्यकश्रुत्यादिभि-
रात्मनिर्णयः श्रवणम् । ततोप्युक्तवादिदुस्तर्कजालैरसम्भावना-
विपरीतभावनोत्पत्तेस्तन्निवारकन्यायानुसन्धानं मननम् । तत-
श्च व्यासकृत्यागेन देहाद्वयतिरिक्तात्माकारमनोनुसन्धानं निदि-
ध्यासनम् । ततो यथा भूतदेहाद्वयतिरिक्तात्मसाक्षात्कारस्त-
च्चिज्ञानात्मको जायते ऽयं समूलं मिथ्याज्ञानमुन्मूलयति । विशेष-
पदर्शनजन्यलौकिकसाक्षात्कारत्वेन भ्रमनिवर्त्तकत्वदर्शनात् ।
श्रुतिरप्येवमाह । 'तरति शोकमात्मावित्' 'आत्मा वा अरे दृष्टव्यः
श्रोतव्यो मन्तव्यो निदिध्यासितव्य' इति मिथ्याज्ञाननाशः शो-
कतरणं तदेतुरात्मदर्शनं तदेतूनि श्रवणादीनि त्रीणि इति वि-
वेकः । नन्वात्मतत्त्वसाक्षात्कारस्यैव मिथ्याज्ञाननाशकत्वे द्र-
व्यादिसर्वपदार्थप्रतिपादनं व्यर्थमिति चेन्न । तत्त्वज्ञानमन्तरेण
तद्विभक्त्येनात्मज्ञानासम्भवात्परम्परोपयोगेन सार्थक्यात् । न्या-
यव्युत्पादकत्वेनाप्युपयोगाच्च । तद्यात्मज्ञान भगवत्प्रसादमन्तरेण
न भवतीति सोऽपि तत्त्वतो ज्ञेय उपास्यश्च । तथा च श्रुतिः ।
'यदा चर्मवदाकाशं वेष्टयिष्यन्ति मानवाः । तथा शिवमविहाय
दुःखस्यान्तो भविष्यती'ति । आचार्यैरप्युक्तम् । 'स हि तत्त्व-
तो ज्ञात आत्मसाक्षात्कारस्योपकरोती'ति । नन्वीश्वरे किम्मा-
नम् । न प्रत्यक्षम् । तस्य परोक्षत्वात् । नापि क्षितिः सकर्तृका
कार्यत्वात् घटवदिति अनुपानम्मानम् । परमाणावशतो याथा-

त घटादावंशतः सिद्धसाधनाच्च अदृष्टद्वारा जीवकर्तृकत्वेन सिद्धसाधनाच्च उपादानगोचरापरोक्षज्ञानचिकीर्षाकृतिमत्त्वरूप-
कर्तृत्वेन कुलालादेर्हेतुतायाः सिद्धेश्च अनेकज्ञानादौ कारणता-
वच्छेदककल्पने गौरवापत्तेश्च कृतिमत्त्वस्यैव कर्तृपदार्थत्वाच्च
कृपातूष्णरत्नस्तदर्थश्रयवाचकत्वात् । अस्तु तर्हि कृतिमत्त्वेनैव
हेतुतेति चेन्न । अनेककृतिषु कारणतावच्छेदकत्वेन गौरवात् तेन
रूपेणापि हेतुत्वाऽसिद्धेः । किं चैवमीश्वरे ज्ञानेच्छयोरसं-
सिद्ध्यापत्तिः । श्रुतेस्तत्सिद्धिरिति चेत् । सुखस्यापि स्वीकारा-
पत्तेः । आनन्दं ब्रह्मणो विद्वानिति श्रुतेः । न च वेदकर्तृत्वे-
नैश्वरसिद्धिः । तस्यानादित्वात् । ' शिवाद्या ऋषिपर्यन्ताः
स्पर्तारो ऽस्य न कारका ' इति स्मृतेरिति चेत् । अ-
त्रोच्यते । कुलालादिना ऽसंपलितमृदादिभिर्वटायजन-
नाच्च कुलालादेर्हेतुतेति सर्वसिद्धम् । तत्र कारणतावच्छेदकं
न कुलालत्वादि जातिः । कुशलव्राह्मणादिभिरपि तज्जननात् ।
तत्र तत्सत्त्वेपि सङ्करापत्तेः । नोपाधिरपि, दुर्बचनात् । घटजन-
कस्य च दण्डादिसाधारणत्वात् । घटजनकत्वेन घटहेतुताया अ-
सम्भवाच्च । कृतिमत्त्वेन हेतुतायाश्च प्रागेव निरासत् । तस्मादा-
त्मत्वमेव कारणतावच्छेदकं परं तु अनेनेदमेतदर्थमहं करिष्या-
मीत्याद्यालोचनरूपज्ञानतादृशेच्छामयत्नास्तद्व्यापारा अन्वय-
व्यतिरेकासिद्धाः । तान्निना कुलालादेर्वटायनुत्पत्तेः । अतोद्वय-
णुकाद्युपादानगोचरपरमाणुभिर्द्वयणुकं करिष्यामि इत्यादिक-
ज्ञानादिमानात्मा तत्कर्त्ता वाच्यः । स च सृष्ट्यादौ शरीराद्य-
भावात्तादृशजन्यज्ञानाऽसम्भवाश्रित्यज्ञानवान् सिद्धयतीश्वर इ-
त्युच्यते । एवं च कार्यमात्रकारणतावच्छेदकत्वेनैव जीवेश्वरसा-
धारणात्मत्वजातिसिद्धिरिति वयं विभावयामः । तथा च जन्य

कृत्यजन्यकार्यमाभ्यजन्यं कार्यत्वात् घटवदित्यनुमानमेव तत्र प्र-
माणम् । घटादावशतः सिद्धसाधनवारणायाजन्यान्तं पक्षे विशेष-
णम् । पक्षतावच्छेदकावच्छेदेन साध्यसिद्धाबुद्देश्यायामस्यादूष-
णत्वे च तन्नोपादेयम् । एवं चेश्वरस्य सर्वज्ञतापि सिध्यति ।
केषां चित्पदार्थानां फलत्वेन केषां चित्सृज्यत्वेन केषां चिद्धे-
तुत्वेन केषां चिदवच्छेदकत्वेन विषयीकरणादिति निरूपितम-
स्माभिस्तर्करत्ने । एव वेदकर्तृत्वेनापि तत्सिद्धिः । 'तस्माद्यज्ञा-
त्सर्वद्वुव ऋचः सामानि जज्ञिरे' इति श्रुतेः । 'वेदः सकर्तृकः
वाक्यत्वात् भारतादिवदित्यनुमानाच्च वेदस्य सकर्तृकत्वावगमा-
त् । स्मर्चार इति स्मृतिरप्युक्तार्थपरा, स्मृतिर्यथा स्वसमानविषय-
वाक्यापेक्षा तथा वेदः कल्पान्तरीयानुपूर्वीसदृशानुपूर्वीमानि-
त्यन्यत्र निर्णीतत्वादित्यलं विस्तरः । तस्य चेश्वरस्योपास-
ना श्रुतिस्मृत्याद्यनुसारेणानेकधा महद्भ्योवगन्तव्येति पल्लवे-
नालम् ॥

बालबुद्धिमकाशार्थं पदार्थानां भर्दीपिका ॥

रङ्गोजिभट्टपुत्रेण कोण्डभट्टेन निर्मिता ॥ १ ॥

इति श्रीमत्पदवाक्यप्रमाणपारावारपारीणरङ्गोजिभट्टात्मज-
कोण्डभट्टकृता पदार्थदीपिका समाप्ता ॥

